

جلد نمبر
18

عمران سیریز

موت کا ہاتھ

60 - پہاڑوں کے پیچھے

61 - بزدل سورما

62 - دست قضا

63 - الیش ٹرے ہاؤز

ابن صفی

عمران سیریز نمبر 61

بزدل سورما

(پہلا حصہ)

پیشرس

عمران سیریز کا اکسٹھواں ناول ملاحظہ فرمائیے۔ اسے بھی آپ دوسری کہانیوں کے انداز سے بالکل الگ تھلگ پائیں گے، عمران کے سلسلے میں عرصہ سے آپ فرمائش کرتے رہے ہیں کہ کوئی طویل اور مسلسل کہانی پیش کی جائے لہذا اس طویل کہانی کی پہلی کڑی حاضر ہے۔ ریٹا ولیمز کی حد تک اسے آپ ایک مکمل کہانی پائیں گے۔

پچھلے ناول ”زرد فتنہ“ کے پیشرس پر تبصرے کی شکل میں کچھ خطوط موصول ہوئے ہیں جن کا ماحصل یہ ہے کہ میں ”مصلح“ یا ”مبلغ“ بننے کی کوشش نہ کروں بس سیدھی سادی دلچسپ کہانیاں لکھتا ہوں۔ اصلاح اور تبلیغ کرنے والے بہتیرے ہیں جن کی کوئی بھی نہیں سنتا۔ میں بے چارہ جاسوسی ناول نویس کتنے ”صالحین“ پیدا کر سکوں گا۔

بجا ارشاد! لیکن متذکرہ پیشتر میں نہ ”اصلاح“ تھی اور نہ
 ”تبلیغ“ صرف کہانی کے مقصد پر روشنی ڈالی گئی تھی۔ میں بے چارہ
 ابھی خود ”اصلاح طلب“ ہوں کسی دوسرے کی اصلاح کیا کر سکوں
 گا!

ان کہانیوں کا بنیادی مقصد تھکے ہوئے ذہنوں کے لئے
 تفریح مہیا کرنا ہے۔ لہذا جہاں بھی ”اصلاح“ کا گمان گذرے
 لا حول پڑھ کر آگے بڑھ جائیے۔

آپ اچھے ہوں یا بُرے جس گھر میں آپ بیٹھے ہیں اس کے
 درود دیوار کی حفاظت آپ پر واجب و لازم ہے جس طرح بھی ممکن
 ہو اس کی حفاظت کیجئے۔ آنکھیں کھلی رکھئے کہ کہیں آپ نادانستگی
 ہی میں تو اس گھر کی تباہی کا باعث نہیں بن رہے۔ صوبائی
 عصبیت، فرقہ وارانہ منافرت اور دشمنوں کے فراڈ سے بچنے کا
 سلیقہ تو آپ میں ہونا ہی چاہئے۔ وطن عزیز کے مشرقی حصے میں
 ابھی جو کچھ ہو چکا ہے اس کا اعادہ اور کہیں نہ ہونے پائے۔ یقین
 کیجئے اگر ہم چوکس رہیں تو بیرونی دشمنوں کے سارے حربے کند
 ہو کر رہ جائیں گے!

اس وقت ساری دنیا کو صیہونیت اور ”بنیازم“ سے جو
 خطرات لاحق ہیں اب ڈھکے چھپے نہیں رہے ان کے خلاف ایک
 طاقتور ذہنی محاذ کی ضرورت ہے!

اُوہ... آپ نے پھر منہ بنایا! بھائی یہ لکچر نہیں ہے....

زیر نظر کہانی کا موضوع صیہونیت ہی ہے۔ جس کی وضاحت آپ کو آئندہ کہانی میں ملے گی۔

ورنہ میں بے چارہ ایک جاسوسی ناول نویس... لا حول ولا قوۃ
! ویسے کہنے کو تو میں یہ بھی کہہ سکتا ہوں کہ جاسوسی ادب خالص
فلاحی ادب ہے کیونکہ جتنی دیر آپ اس ”تفریح“ میں مشغول
رہتے ہیں بغض و حسد، کینہ اور نفرت وغیرہ آپ کے پاس پھٹکنے
بھی نہیں پاتے۔ آپ کا ذہن قانون کی محافظت کرنے والے
ہیروز کے قدم بہ قدم رواں دواں رہتا ہے....!

ابن صفحہ

۱۰ اکتوبر ۱۹۷۱ء



جوزف کا خیال تھا کہ شرابی نہ ہونے کے باوجود بھی جیمسن ایک اچھا آدمی ہے....! انگریزی زبان کے توسط سے دونوں ایک دوسرے کو بخوبی سمجھ سکتے تھے اور دراصل یہی چیز ان دونوں کی یکجائی کا سبب بنی تھی۔

جیمسن کو کلاسیکس کا خط تھا.... اور جوزف اپنے قبیلے، اپنے ملک اور اپنے براعظم سے متعلق ڈھیگیں مارنے کا رسیا ٹھہرا.... وہ ان کے بارے میں طرح طرح کی بکواس کرتا اور جیمسن بڑی دلجمعی سے سنتا رہتا.... کبھی کسی بات کا منطقی جواز نہ طلب کرتا.... خرافات پر اس طرح سر ہلاتا جیسے پہلے ہی سے ان پر تحقیق و تصدیق کر رکھی ہو۔!

دونوں اکثر ساتھ دیکھے جاتے.... آج ظفر الملک نے شہر سے نکل جانے کا پروگرام بنایا تھا.... جیمسن نے جوزف کو بھی مدعو کر دیا اور پھر وہ تینوں پکنک کے لئے نکل کھڑے ہوئے تھے۔ ظفر کو اس کی پرواہ نہیں تھی کہ ساتھی کون ہیں وہ تو اپنی کھال میں مست رہنے والوں میں سے تھا.... راستے بھر دونوں کی بکواس غیر متعلقانہ انداز میں سنتا رہا.... اور ان دونوں میں سے بھی کسی نے اسے اپنی طرف متوجہ کرنے کی کوشش نہیں کی تھی۔

اس وقت جیمسن نے فسانہ عجائب کا ذکر چھیڑ رکھا تھا اور جوزف محویت کے عالم میں کبھی دانت نکال دیتا اور کبھی سر ہلانے لگتا۔!

جیمسن کہہ رہا تھا ”جان عالم کا طوطا نہ صرف آدمیوں کی طرح بولتا تھا بلکہ حسن کا نقاد بھی تھا۔ ایک ملک کی شہزادی کے حسن کی ایسی تعریف کی کہ جان عالم جان سے عاشق ہوا اور راج پاٹھ چھوڑ کر نکل کھڑا ہوا.... اس حینہ کی تلاش میں۔!“

”محض طوطے کے کہنے میں آکر.... اس حسینہ کی تلاش میں....!“
 ”طوطا تو ایک خوب صورت پرندہ ہے.... بہتیرے لوگ گدھوں کے کہنے میں آکر پتا نہیں
 کیا کچھ کر گزرتے ہیں۔!“

”تو کیا بولنے والے گدھے بھی ہوتے ہیں۔!“
 ”بولنے ہی والے گدھے ہوتے ہیں۔!“

”بہت دیر سے آوازیں سن رہا ہوں....!“ ظفر بول پڑا اور دونوں یک لخت خاموش
 ہو گئے۔ جیمنس اپنی جھاڑ جھکاڑاڑھی میں انگلیوں سے خلال کرنے لگا اور جوزف سختی سے ہونٹ
 بھیجنے ہوئے کھڑکی سے باہر دیکھنے لگا۔

وہ دونوں پچھلی سیٹ پر تھے اور ظفر الملک گاڑی ڈرائیو کر رہا تھا۔
 پتہ نہیں جوزف کو کیا سوچھی کہ اس نے باس کی تعریفیں شروع کر دیں.... اور ظفر بائیں
 آنکھ دبا کر مسکرانے لگا.... اچھی طرح جانتا تھا کہ جو باس کا ملازم اس کی تعریف ہر گز نہیں
 کرے گا۔ لیکن خلاف توقع اس نے جیمنس کی آواز سنی۔!

”میرا باس بھی کسی زمانے میں بہت اچھا آدمی تھا۔!“
 ”اوہو.... نہیں....!“ جوزف جلدی سے بولا۔ ”مسٹر ظفر اب بھی اچھے آدمی ہیں۔!“
 ”تمہارے نزدیک اچھائی کا کیا معیار ہے....!“ جیمنس نے سخت لہجے میں کہا۔
 ”معیار.... یہ تو بڑا مشکل سوال کر دیا تم نے....!“
 ”بہر حال میں تمہیں بتاتا ہوں.... تمہارے باس کی صحبت نصیب ہونے سے پہلے میرا
 باس ایک زندہ آدمی تھا۔!“

”اب بھی زندہ ہے....!“ جوزف نے اجماعانہ انداز میں دانت نکال دیے۔

”غلط.... اب یہ کسی لڑکی کو دیکھ کر سیٹی نہیں بجاتے۔!“

”یہ تو بڑی اچھی بات ہے مسٹر جیمنس....!“

”افریقہ میں اچھی بات ہوگی.... غالب اور مومن کے برصغیر میں نہیں....!“

”یہ کون لوگ ہیں....؟“

”عاشق.... انہوں نے زندگی بھر عشق کے علاوہ اور کچھ نہیں کیا۔!“

”اچھا..... میں سمجھا....! ہاں میرا باس عشق جیسی فضولیات میں نہیں پڑتا۔!“
 ”اسی لئے میں اسے اچھا آدمی نہیں سمجھتا.... میری تقی میر کے والد ان سے کہا کرتے تھے بیٹا
 عشق کرو.... عشق جلاتا ہے اور عاشق جلتا ہے۔!“

”یہ دونوں کون تھے....!“
 ”دونوں ہی عاشق تھے۔!“

”باپ بیٹا دونوں....!“ جوزف نے حیرت سے پوچھا۔
 ”اس میں حیرت کی کیا بات ہے.... اچھا میں سمجھا.... نہیں دونوں کسی ایک پر عاشق نہیں
 تھے الگ.... الگ....!“

”اچھا.... اچھا....!“

”ہاں.... تو میں یہ کہہ رہا تھا کہ میرا باس ایک اچھا آدمی تھا.... لڑکیاں اسے بہت پسند
 کرتی تھیں۔!“

”اب بھی کرتی ہوں گی۔!“

”لڑکیاں مردوں کو پسند کرتی ہیں مردوں کو نہیں....!“

”اب خاموش بھی رہو....! لڑکیوں کے بچے....!“ ظفر نے اونچی آواز میں کہا۔
 ”ٹینک وینچ پلینز....!“ جیمسن بڑا سامنے بنا کر بولا۔ ”آزادی رائے کا گلا نہ گھونٹنے پور ہائی نس!“
 ”اچھا کئے جاؤ کوا اس....!“

”ہاں تو مسٹر جوزف.... مجھے ذاتی طور پر لڑکیوں سے کوئی دلچسپی نہیں۔!“ جیمسن پھر
 جوزف کی طرف متوجہ ہو گیا۔

”پھر اپنے باس میں یہ بُرائی کیوں دیکھنا چاہتے ہو۔!“

”اگر مجھے کسی چیز سے دلچسپی نہ ہو تو وہ بُرائی کیونکر ہو سکتی ہے۔!“

”اچھا یہی بتا دو کہ تمہیں کیوں دلچسپی نہیں۔!“

”انہیں مجھ سے کوئی دلچسپی نہیں اسی لئے مجھے بھی نہیں ہے۔!“

”کل ہی ایک لڑکی اسے ریچھ کہتی ہوئی قریب سے گذر گئی تھی....!“ ظفر بولا۔

”یور ہائی نس اس نے محض آپ کو اپنی طرف متوجہ کرنے کے لئے مجھے ٹارگٹ بنایا تھا۔!“

”تم نے اسی وقت یہ بات کیوں نہیں بتائی!“

”میں درمیانی آدمی بننا پسند نہیں کرتا!“

”ہاں تو مسٹر جیمسن وہ طوطے والا قصہ....!“ جوزف نے موضوع بدلنے کی کوشش کی۔

”قصہ جان عالم کا ہے.... مرکزی کردار طوطا نہیں ہے!“

”خیر.... خیر.... پھر کیا ہوا تھا....!“

”وہ شہزادی جان عالم کو مل گئی تھی!“

”لیکن طوطے کا کیا ہوا....؟“

”کچھ بھی نہیں.... وہ بیچارہ پھر پیجرے کی نذر ہو گیا تھا.... آدمی ہوتا تو کم از کم اپنا کمیشن

ہی وصول کر لیتا!“

جوزف نے دانت نکال دیئے اور بوتل سے کاک نکالنے لگا.... دو تین گھونٹ لے کر جیمسن

سے بولا۔ ”میرا باس بہت وضع دار آدمی ہے کہ مجھ جیسے ناکارہ لوگوں کو پال رہا ہے!“

جیمسن آنکھیں بند کر کے کچھ سوچنے لگا تھا.... اس ریمارک پر خاموش ہی رہا۔

کار تیزی سے مسافت طے کر رہی تھی لیکن ان دونوں کو معلوم نہیں تھا کہ جانا کہاں ہے۔

وہ سورج طلوع ہونے سے قبل روانہ ہوئے تھے اور اب اچھی خاصی دھوپ پھیل گئی

تھی.... نومبر کے اواخر کا سورج اپنی تہرمانی کھوپکا تھا.... اس لئے یہ سفر ناخوش گوار بھی نہیں

معلوم ہو رہا تھا!“

”ہم جا کہاں رہے ہیں یورہائی نس....!“ دفعتاً جیمسن نے سوال کیا۔

”اپنے ہی ملک میں بنا ہوا جاپانی کپڑا خریدنے....!“

”میں نہیں سمجھا....!“

”وہیں پہنچ کر سمجھ لینا.... بس دو ڈھائی میل اور چلنا پڑے گا!“

”لیکن آپ تو پکنک پر تشریف لائے تھے!“

”بمرا آدمی سمجھ کر معاف کر دو....!“ ظفر نے کہا اور گاڑی کے بریک چڑچڑائے اس نے

گاڑی یلکنت روک دی تھی، کیونکہ سامنے ایک لڑکی ہاتھ اٹھائے کھڑی نظر آئی۔ بائیں جانب

سڑک کے کنارے ایک گاڑی بھی کھڑی ہوئی تھی!“

جیمسن نے لڑکی کو سائنسی نظروں سے دیکھا کیونکہ وہ اسی کے قبیلے کی معلوم ہوتی تھی۔
بال بے ترتیبی سے پیشانی پر بکھرے ہوئے تھے اور وہ جین اور جیکٹ میں ملبوس تھی۔ رنگت
کی بناء پر کسی مغربی ملک کی معلوم ہوتی تھی۔

”کیا بات ہے....؟“ ظفر نے گاڑی سے اتر کر پوچھا۔

”مائز فلیٹ ہو گیا!“ لڑکی نے گاڑی کی طرف ہاتھ اٹھا کر کہا۔ ”میرے پاس جیک نہیں ہے!“

”فالتو پہیہ....!“

”وہ ہے....!“

”اچھی بات ہے....!“ ظفر نے کہا۔ ”اتفاق سے اس وقت میری گاڑی میں بھی جیک موجود

نہیں ہے.... لیکن پہیہ بدل دیا جائے گا.... تم فکر نہ کرو۔!“

اس نے جوزف اور جیمسن کو گاڑی سے اترنے کا اشارہ کیا۔

”دیکھا تم نے....!“ جیمسن نے بے حد خوش ہو کر جوزف سے کہا۔ ”جیک کے بغیر پہیہ بدلا

جائے گا۔!“

”یہ کیسے ممکن ہے....!“

”ممکن ہو یا نہ ہو.... اس وقت میرے پاس نے زندگی کا ثبوت دیا ہے۔!“ دونوں گاڑی سے

اتر آئے۔!

لڑکی نے اپنی گاڑی کی ڈکے سے فالتو پہیہ نکالنے کے لئے کنبی ظفر کے حوالے کر دی

تھی.... وہ ڈکے کھول کر پہیہ نکالنے لگا.... جوزف اور جیمسن اس کے قریب آکھڑے ہوئے تھے۔

”مگر یورہائی نس.... جیک کے بغیر کیسے کام چلے گا....!“ جیمسن نے پوچھا۔!

”جان عالم کا طوطا سب کچھ کرے گا.... تم دونوں گاڑی کے نیچے لیٹ کر اس کا پچھلا حصہ

اوپر اٹھاؤ گے اور میں پہیہ بدل دوں گا۔!“

جوزف نے اس پر بڑی نفرت سے لڑکی کی طرف دیکھا تھا، جو قریب ہی کھڑی ادھر ادھر

نظر دوڑا رہی تھی.... ایسا معلوم ہوتا تھا جیسے اس معاملے کا اس کی ذات سے کوئی تعلق ہی نہ ہو۔!

دفعتاً جیمسن زور سے ہنس پڑا۔

”اس میں ہنسنے کی کیا بات ہے....!“ جوزف غرایا۔

”اب میرا باس خود کو ایک اچھا آدمی ثابت کر رہا ہے۔!“
 لڑکی جیمسن کے قہقہے پر ایک پل کے لئے اس کی طرف متوجہ ہو کر مسکرائی تھی اور پھر
 پاگلوں کے سے انداز میں ادھر ادھر دیکھنے لگی تھی۔

”تم بہت طاقت ور ہو.....!“ ظفر نے جوزف کے شانے پر ہاتھ رکھ کر کہا۔
 ”وہ تو ٹھیک ہے مسٹر..... لیکن.....!“

”تمہارا باس بھی مجبوروں کے کام آتا ہے..... اس کے لئے صنف کی شرط نہیں ہے۔!“
 ”اچھا.....!“ جوزف طویل سانس لے کر بولا اور گاڑی کے نیچے گھسنے کی تیاری کرنے لگا۔
 ظفر اس کی طرف متوجہ تھا اچانک اس نے جیمسن کی تحیر زدہ سی ”ارے ارے“ سنی.....!
 اور پھر جتنی دیر میں وہ اس کی طرف توجہ دیتا لڑکی اس کی گاڑی لے کر فرار ہو چکی تھی۔!
 دونوں ہی دور تک اس کے پیچھے دوڑتے چلے گئے.. لیکن وہ خاصی تیز رفتاری سے گئی تھی۔!
 ”تم مردود.....!“ ظفر دوڑتے دوڑتے رک کر جیمسن کی طرف مڑا۔

”لٹینکو بیچ پلیز..... میں نے کیا کیا ہے.....!“ جیمسن ہانپتا ہوا بولا۔

”ارے..... ارے..... کرتے رہ گئے..... دوڑ کر اسے روکا نہیں تھا۔!“

”یورہائی نس..... میں اتنا پھر تیرا نہیں ہوں..... ارے ارے..... ہی بمشکل تمام میری زبان
 سے نکل سکا تھا۔!“

پھر وہ مردہ سی چال چلتے ہوئے جوزف کی طرف پلٹے تھے۔

جوزف اس طرح دانت نکالے کھڑا تھا جیسے اس واقعے سے بے حد محفوظ ہوا ہو۔

”اب میرے باس کے بارے میں کیا خیال ہے..... مسٹر جیمسن.....!“

”مجھے اتنے چالاک آدمی پسند نہیں ہیں جنہیں لڑکیاں بیوقوف نہ بنا سکیں۔!“

ظفر پر تشویش نظروں سے گاڑی کی طرف دیکھ جا رہا تھا..... جیمسن کے اس ریمارک پر
 جوزف کو متوجہ کر کے بولا۔ ”مجھے اس پر کوئی افسوس نہیں ہے کیونکہ دو سال پہلے لندن میں مجھ
 سے بھی ایک ایسی ہی حرکت سرزد ہوئی تھی۔!“

”اوہو.....!“ جیمسن ہنس پڑا..... ہنستا رہا اور پھر بولا۔ ”مجھے وہ بوڑھی عورت یاد ہے.....

بیچاری..... چینی رہ گئی تھی..... ہماری طرح دوڑ بھی نہیں سکتی تھی۔!“

”خیر مجھے کیا....!“ جوزف نے لا پرواہی سے شانوں کو جنبش دے کر کہا۔ ”اب مجھے کیا کرنا ہے.... مسٹر....!“

”پیہیہ تو بدلنا ہی پڑے گا.... اوہ.... ہاں.... کنجی اکنیشن میں موجود ہے....!“ وہ انگلی سیٹ کا دروازہ کھول کر گاڑی میں بیٹھتا ہوا بولا۔ ”ذرا میں فیول پوزیشن دیکھ لوں....!“ اس کے بعد وہ ”ٹھیک ہے....!“ کہتا ہوا اتر آیا تھا۔

پیہیہ بدلنے میں بیس بائیس منٹ صرف ہوئے.. جوزف اور جیمسن دونوں کو زور لگانا پڑا تھا۔ رواگنی کے وقت جیمسن ٹھنڈی سانس لے کر بولا۔ ”اپنی گاڑی میں تو کھانے پینے کا سامان بھی تھا.... یہاں کچھ بھی نظر نہیں آتا!“

”میرا خیال ہے کہ وہ بہت جلدی میں تھی....!“ ظفر نے کہا۔

”میں بے موت مر گیا....!“ جوزف کی آواز کانپ رہی تھی۔

”کیوں....؟“

”میری ڈھائی بوتلیں....!“

”مجھے افسوس ہے جوزف....!“ ظفر نے نرم لہجے میں کہا۔

جوزف کچھ نہ بولا.... اس کے چہرے پر گہری اداسی تھی.... ایسا معلوم ہوتا تھا جیسے ابھی ابھی اپنے کسی عزیز کو دفن کر کے قبرستان سے واپس آیا ہو۔

کار تیزی سے راستہ طے کرتی رہی.... اور دو ڈھائی میل کی مسافت طے کرنے کے بعد وہ سڑک سے کچے راستے پر موڑ دی گئی۔

یہاں چاروں طرف بے شمار چھوٹے بڑے ٹیلے بکھرے ہوئے تھے۔

دس منٹ بعد وہ ایک ایسی جگہ جا پہنچے جہاں دس بارہ کاریں کھڑی تھیں اور ان کے آس پاس متعدد اونٹ بھی کھڑے دکھائی دیئے.... کچھ اونٹوں پر بے حد فیشن ایبل قسم کی خواتین سوار تھیں اور وہ مغرب کی طرف چلے جا رہے تھے۔

”کلاسک....!“ جیمسن خوش ہو کر چیخا.. ”ارے یہ کاروں سے اتر کر اونٹوں پر بیٹھ رہی ہیں۔!“

”جہاں یہ جا رہی ہیں.... ادھر کاریں نہیں جاسکتیں.... پانچ میل لمبا دشوار گزار راستہ طے

کر کے یہ منزل مقصود پر پہنچ جائیں گے۔!“

”مسٹر..... آپ کو اپنی گاڑی کے لئے سڑک پر ہی سفر جاری رکھنا چاہئے تھا...!“ جوزف بولا۔
 ”فکر نہ کرو.....!“

”کیا اب ہمیں بھی اونٹ پر بیٹھنا پڑے گا.....!“ جیمسن نے پُر تشویش لہجے میں پوچھا۔
 ”اگر اپنے ہی ملک میں بنا ہوا جاپانی کپڑا خریدتا ہے تو ضرور بیٹھنا پڑے گا۔ دیکھو کیسی اونچی اونچی خواتین اونٹوں پر نظر آرہی ہیں.....! یہ غیر ملکی کپڑا خریدنے کے لئے اونٹوں پر بھی بیٹھ سکتی ہیں..... ستا اور عمدہ کپڑا.....!“

”مطلب یہ ہے کہ اسمگل کیا ہوا.....!“

”ہر گز نہیں..... یہ کپڑا اپنے ہی ملک کی ملوں میں بنتا ہے اور اس پر دوسرے ممالک کی مہر ڈال کر اس طرح فروخت کیا جاتا ہے... ستایوں ہے کہ اس پر ایکسائز ڈیوٹی ادا نہیں کی جاتی۔!“
 ”سوال تو یہ ہے کہ آپ یہاں کیوں آئے ہیں یورہائی نس.....!“
 ”اونٹ پر بیٹھی ہوئی خواتین مجھے بہت اچھی لگتی ہیں..... افسوس کہ میرا مینڈولن بھی گاڑی ہی میں رہ گیا ورنہ میں اس پر اس وقت ایک صحرائی دھن چھیڑ دیتا۔!“

”اونٹ مجھے دور ہی سے اچھے لگتے ہیں.....!“ جیمسن بولا..... ”دور کے اونٹ سہانے۔!“
 ”کیا واقعی مسٹر..... تم ایسا کپڑا خریدو گے جس پر اکسائز ڈیوٹی ادا نہ کی گئی ہو۔!“ جوزف نے پوچھا۔

”میں صرف تفریح کی غرض سے آیا ہوں تم مطمئن رہو.....!“
 ”مجھے تو یہیں رکنا ہے.....!“ جوزف جمائی لے کر بولا۔ ”تم دونوں شوق سے اونٹ پر بیٹھو..... گاڑی میں پڑا رہو گا..... خدا اس سفید سواریا سے سبھی میری ڈھائی بوتلیں۔“
 ”کیا میں یہاں تمہارے لئے کسی سے بھیک مانگوں.....!“ جیمسن بولا۔

”نہیں جاؤ..... تفریح کرو..... مجھے میرے حال پر چھوڑ دو.....!“ جوزف نے کہا اور گاڑی کی پچھلی سیٹ پر لیٹنے کی کوشش کرنے لگا۔

ظفر نے جیمسن کو وہاں سے چل دینے کا اشارہ کرتے ہوئے کہا۔ ”ٹھیک ہے جوزف کو آرام کرنے دو.....!“

وہ دونوں اب اونٹوں کی طرف بڑھ رہے تھے..... ایک ٹولی مغرب کی جانب جا چکی تھی اور

اب دوسری تیار ہو رہی تھی.... اس ٹولی میں ایک بھی مرد نہیں تھا۔ ان خواتین کے ساتھ گاڑیوں میں بیٹھے رہ گئے تھے۔!

”یورہائی نس.... ہم بالکل احق لگیں گے....!“ جیمسن بولا۔

”شٹ اپ....!“

”ایز یو پلیز....!“

وہ قریب پہنچے تو خواتین انہیں ایسی نظروں سے دیکھنے لگیں جیسے وہ سچ مچ لنگے ہوں.... آپس میں ان کی کھسر پھسر بھی ہوئی تھی، لیکن ظفر ان کی طرف توجہ دیئے بغیر ایک اونٹ والے سے گفتگو کرنے لگا۔!

کرایہ طے ہو جانے کے بعد اونٹ بٹھایا گیا۔

”میں آگے بیٹھوں گا....!“ جیمسن نے متفکرانہ لہجے میں کہا۔

”مجھے کوئی اعتراض نہیں.... اونٹ پر سب برابر ہیں۔!“ ظفر بولا۔ انہیں اونٹ پر بیٹھتے دیکھ کر کچھ مرد بھی گاڑیوں سے اتر کر ادھر چلے آئے تھے۔

”دیکھا آپ نے یورہائی نس....!“ جیمسن بولا.... ”انہیں اونٹ والوں پر اعتماد ہے اور ہمیں ڈاکو سمجھتے ہیں۔!“

”تیری شکل ہی ڈاکوؤں جیسی ہے۔!“

”آٹھ اونٹوں کا یہ چھوٹا سا قافلہ چل پڑا تھا۔

”یہ سواری بھی ہے اور جھولا بھی....!“ جیمسن بڑبڑایا۔

”مجھے اپنا مینڈولن یاد آرہا ہے۔!“

”مجھے اس وقت صرف خدا یاد آرہا ہے.... اگر یہ اونٹ دوڑنا شروع کر دے تو ہم کہاں

ہوں گے۔!“

”یا گر پڑیں گے یا نہ گریں گے۔!“

”اتنی اونچائی سے گرنے کا مطلب ہوا فریکچر....!“

”فوری طور پر دم بھی نکل سکتا ہے....!“ ظفر بولا۔

”میا واقعی آپ محض تفریح کی غرض سے ادھر آئے ہیں....!“ جیمسن نے پوچھا۔

”نہیں....!“

”بعض اوقات میں سوچتا ہوں کہ....!“

جیمسن جملہ پورا نہیں کر سکا تھا کیونکہ اونٹ نے ٹھیک اسی وقت کسی ناہموار جگہ پر پاؤں رکھ دیا تھا۔

”کیا ہم پیدل نہیں چل سکتے....!“ اس نے کچھ دیر بعد ظفر سے کہا۔!

”اس کلاسیکل سواری سے تمہاری بیزاری میری سمجھ میں نہیں آتی۔!“

”صاحب میں حقہ نہیں پی سکتا.... پان بھی نہیں کھا سکتا اور ڈیڑھ تھان کا پاجامہ بھی نہیں

پہن سکتا زری کی جوتیاں تو شاید میرے فرشتے بھی نہ پہن سکیں۔!“

”اونہہ.... ہاں تو میں کہہ رہا تھا کہ میں یہاں اس مبلغ کو دیکھنے آیا ہوں، جو صرف عورتوں

میں تبلیغ کرتا ہے اور ہر اس جگہ پہنچ جاتا ہے جہاں بہت سی عورتیں پائی جاتی ہیں۔!“

”ڈیوٹی....!“

”نہیں نجی طور پر.... سنا ہے اپنے ہی قبیلے سے تعلق رکھتا ہے۔!“

”ہی ہے....!“

”ہاں.... لیکن باتیں ہیوں کی سی نہیں کرتا۔!“

”تب تو واقعی دیکھنے کی چیز ہو گا۔!“



جوزف کی حالت تباہ تھی۔ جمائیوں پر جمائیاں آرہی تھیں۔ آنکھوں سے پانی بہہ رہا تھا....

جھنجھلاہٹ کا یہ عالم تھا کہ دل ہی دل میں خود کو گالیاں دینے لگا تھا آخر وہ ان کے ساتھ آیا ہی

کیوں....؟ یہ بھی کوئی پکنک کی جگہ ہے.... یہ لوگ بھی اول درجے کے احمق معلوم ہوتے

ہیں۔ عورتوں کو اونٹ پر دیکھنے کے شوق میں دوڑے چلے آئے.... عورتوں کا کیا ہے.... وہ

سستی چیزیں خریدنے کے سلسلے میں اپنی زندگی تک داؤ پر لگا سکتی ہیں۔ اگر اس پکنک کا مقصد پہلے

سے معلوم ہو گیا ہوتا تو وہ ہرگز نہ آتا.... اب پتہ نہیں وہ دونوں کتنی دیر میں واپس ہوں....

اس کا کیا حشر ہو گا۔

اچانک ایک گاڑی اس کے برابر آرکی اور جوزف چونک کر اس کی طرف متوجہ ہو گیا۔!

پھر اس کا منہ کھلا کا کھلا رہ گیا تھا.... کیونکہ یہ ظفر الملک کی گاڑی تھی اور اسٹیرنگ کرنے والی لڑکی بھی وہی تھی.... جوزف سے نظر ملتے ہی اس نے خوش دلی سے ہاتھ ہلا دیا!

جوزف نے جھپٹنے کے ساتھ اپنا منہ بند کیا اور اس کے جڑے بھنچ کر رہ گئے۔

وہ کھڑکی سے سر نکال کر بولی ”میں مقامی زبان نہیں بول سکتی کیا تم میری بات سمجھ رہے ہو۔“

”میں انگریزی میں گفتگو کر سکتا ہوں۔“ جوزف نے بہت برے لہجے میں کہا۔

”جب تو مجھے خوشی ہے میں ایک دشواری میں پڑ گئی ہوں۔“

”دوسروں کو مصیبت میں مبتلا کرنے والے خود بھی بڑے عذاب میں پڑ جاتے ہیں کیا تم

کر سچن ہو۔“

”کیوں نہیں۔“ لڑکی نے فخریہ کہا۔

”لیکن تم نے لیٹروں جیسی حرکت کی تھی۔“

”کبھی کبھی مجبور بھی ہو جانا پڑتا ہے وہ لوگ میرا پرس چھین بھاگے تھے جس میں ایک بڑی

رقم تھی مجھے ان کے پیچھے جانا تھا۔“

”تو پھر کیا ہوا۔“

”میں نے انہیں جالیا لیکن اپنا پرس واپس نہ لے سکی انہوں نے میرا مضحکہ اڑا دیا۔“

”تم سے غلطی ہوئی تھی اگر ایسی کوئی بات تھی تو ہماری گاڑی لے بھاگنے کی بجائے ہم سے

مدد مانگی ہوتی!“

”میں شرمندہ ہوں.... اور تمہاری گاڑی واپس کرنا چاہتی ہوں!“

”اچھا.... اچھا.... ہماری کوئی چیز ضائع تو نہیں ہوئی!“

”قطعی نہیں.... چیک کر لو....!“

جوزف گاڑی سے اتر کر ظفر کی گاڑی کے قریب پہنچا.... ہر چیز جوں کی توں موجود

تھی.... اپنی بوتلوں پر نظر پڑتے ہی اس کا چہرہ کھل اٹھا!

”اچھا مسی اب تم اپنی گاڑی سنبھالو....!“

لڑکی اسے گاڑی کی کنجی دے کر اپنی گاڑی میں جا بیٹھی۔!

پھر جوزف نے پلٹ کر نہیں دیکھا تھا کہ وہ کدھر گئی.... باسکٹ میں ہاتھ ڈال کر آدھی

بوہل نکالی تھی اور دوبارہ خوش اخلاق بننے کی کوشش کرنے لگا تھا۔
 کسی قدر آنکھیں کھلیں تو اس نے آس پاس کے لوگوں کو تحارت سے دیکھا کیونکہ وہ
 عورتوں کے چکر میں پڑ کر اس ویرانے میں آئے تھے کتنی گھٹیا زندگی گذارتے ہیں، یہ شادی شدہ
 لوگ.... اس نے سوچا۔

کچھ اور بھی سوچتا لیکن اسی وقت ایک پولیس کار قریب آ کر رکی اور اس پر سے ایک آفیسر
 ریوالور تانے اتر ا.... ریوالور کا رخ جوزف کی طرف تھا۔
 ”گاڑی سے باہر آؤ....!“ جوزف کو حکم دیا گیا۔
 ”کیوں....!“ جوزف غرایا۔

”باہر آؤ.... ورنہ شوٹ کر دوں گا۔!“
 وہ اسے قہر آلود نظروں سے گھورتا ہوا گاڑی سے اتر آیا.... لیکن اس نے اپنے ہاتھ نہیں
 اٹھائے تھے۔

کچھ اور لوگ بھی اپنی گاڑیوں سے اتر کر ان کے قریب آ گئے۔
 ”لڑکی کہاں ہے....؟“ آفیسر نے جوزف سے سوال کیا۔
 ”میں نہیں جانتا۔!“

”اس کے ہتھ کڑیاں لگا دو....!“ آفیسر نے اپنے پیچھے کھڑے ہوئے کانٹیلوں کو مخاطب کیا۔
 ”آخر کیوں....؟ وجہ بھی تو بتاؤ....!“ جوزف نے دماغ ٹھنڈا رکھنے کی کوشش کرتے
 ہوئے کہا۔!

”یہ گاڑی لڑکی چلا رہی تھی....!“
 ”ہاں.... وہی لائی تھی.... اور اپنی گاڑی لے گئی۔!“
 ”کیا مطلب....؟“

”ادھر راستے میں اس کی گاڑی کا ٹائر فلیٹ ہو گیا تھا....!“ جوزف نے طویل سانس لے کر
 کہا اور لڑکی کی کہانی دہرانے لگا۔!

آس پاس کھڑے ہوئے لوگوں نے بھی بتایا کہ ایک غیر ملکی لڑکی کچھ دیر پہلے اس سے گاڑی
 بدل کر وہاں سے گئی ہے۔!

”تم بھی تو غیر ملکی ہی معلوم ہوتے ہو....!“ آفیسر جوزف کو گھورتا ہوا بولا۔
 ”ہوں....! یقیناً ہوں.... لیکن ایک بہت بڑے آدمی کا ملازم ہوں.... اسے جب یہ معلوم ہوگا کہ میں کسی ناگہانی مصیبت میں پھنس گیا ہوں تو وہ زمین آسمان ایک کر دے گا۔!“
 ”وہ دونوں کہاں ہیں جن کا ذکر تم نے ابھی کیا ہے....؟“
 ”اونٹ پر بیٹھ کر ادھر گئے ہیں....!“ جوزف نے مغرب کی طرف ہاتھ اٹھا کر کہا۔
 ”تمہیں ہمارے ساتھ چلنا ہوگا۔!“ آفیسر نے سخت لہجے میں کہا۔
 ”گھاڑی کی کنجی میرے پاس ہے۔ اس لئے ان لوگوں کی واپسی سے قبل میں کہیں نہ جاسکوں گا۔!“
 پھر جوزف انہیں دھمکیاں ہی دیتا رہ گیا تھا اور اس کے ہتھ کڑیاں لگ گئی تھیں۔!



خیموں اور چھول داریوں کی یہ بستی کپڑا بازار کے نام سے مشہور تھی۔ شہر میں جو کپڑا دس روپے گز بکتا تھا یہاں اس کی قیمت چار پانچ روپے گز سے زیادہ نہیں ہوتی تھی!
 شہر سے یہاں تک آنے والوں کو خاصی دشواریاں پیش آتی تھیں لیکن اس کے باوجود سستے اور غیر ملکی کپڑوں کی کشش انہیں کھینچ ہی لاتی تھیں۔
 جیمن تھیر آمیز نظروں سے چاروں طرف دیکھ رہا تھا.... دفعتاً چپک کر بولا ”انیسویں صدی کے کسی فوجی پڑاؤ کا بازار معلوم ہوتا ہے.... بس کٹورا کھانے والے سکوں کی کمی محسوس ہوتی ہے۔!“
 ”ہے ناکلا سیکل چیز....!“
 ”بالکل ہے.... یورہائی نس.... میں آپ کا ممنون ہوں۔!“
 ”اب کچھ خریدنا بھی چاہئے.... ورنہ وہ خواتین سمجھیں گی کہ ہم انہی کے لئے آئے تھے۔!“
 ”سمجھنے دیجئے....!“
 ”ہم یورپ میں نہیں ہیں....!“
 ”لیکن وہ کہاں ہیں.... جس کے لئے آپ آئے تھے۔!“
 ”دیکھیں گے، چلو پہلے دکانیں دیکھیں، تمہارے سوٹ کیلئے چار خانے کا کوئی پیس ہاتھ آجائے شاید!“
 ”یہاں کے پیسوں کو غرارہ سوٹ پہننا چاہئے۔!“
 ”ضرور لیکن ڈاڑھی مونچھیں صاف کرنا کہ یہاں کے کلچر کے مطابق کم از کم بیجڑے تو

نظر ہی آسکیں۔!“

”آپ اپنے دماغ کی خبر لیجئے یورہائی نس....!“

”چلو....!“ ظفر اسے دھکیلتا ہوا آگے بڑھا۔!

خیموں میں اعلیٰ قسم کے کپڑوں کی دکانیں تھیں.... وہ ایک ایک خیمہ دیکھتے پھرے لیکن کہیں بھی مردوں کے استعمال کے کپڑے نہ دکھائی دیئے۔!

”یہ کیا قصہ ہے.... یورہائی نس....!“

”مرد.... یہاں کہاں ہیں.... صرف خواتین آتی ہیں اس لئے انہی کے استعمال کے کپڑے ہی ملیں گے۔!“

”تو ہم یونہی.... خواہ مخواہ....!“

”بکواس مت کرو.... ابھی کچھ دیر پہلے تم نے خوشی کا اظہار کیا تھا....!“

”میں سمجھا تھا کہ یہاں کسی خیمے میں نانہائی کی دکان بھی ہوگی۔!“

ظفر کچھ نہ بولا.... وہ ایک مجمعے کی طرف متوجہ ہو گیا تھا جہاں عورتوں کے سروں کے اوپر

ایک مردانہ ہی چہرہ دکھائی دیا.... وہ کچھ کہہ رہا تھا۔!

یہ دونوں بھی تیزی سے آگے بڑھے۔

ہی گدھے پر سوار تھا....! یہ دونوں مجمعے سے کسی قدر ہٹ کر کھڑے ہوئے کیونکہ یہاں

صرف عورتیں ہی عورتیں تھیں۔!

ہی ان سے کہہ رہا تھا۔ ”سمجھتا رہا ہوں.... سمجھتا رہوں گا.... تم اگر چاہو تو یہ سوسائٹی

آدمیوں کی سوسائٹی بن سکتی ہے۔ تم اچھی طرح جانتی ہو کہ تمہارے مرد کس قسم کی کمائی گھراتے

ہیں اگر تم گندی کمائیوں کو گندی نالیوں میں بہانا شروع کر دو تو یہ سارا انتشار ختم ہو سکتا ہے۔!“

”تم پہلے اپنی شکل تو دیکھو....!“ کسی عورت نے چیخ کر کہا۔

”اس شکل میں تو تم میرے گرد اکٹھا ہو گئی ہو.... جبہ و دستار میں آتا تو اس قابل بھی نہ

سمجھتیں.... میں کہتا ہوں قبل اس کے کہ کوئی بڑی تباہی کشت و خون کی شکل میں تم پر نازل

ہو جائے ہوش میں آ جاؤ.... ورنہ دیکھو.... میں تمہاری اولادوں کو تم سے جدا کر دوں گا۔!“

”مت بکواس کرو....!“ کئی آوازیں ابھریں۔

”اچھی بات ہے... تم دیکھ لینا... وہ تمہارے گھر چھوڑ دیں گے.... بھیک مانگتے پھریں گے لیکن رشوت یا کسی دوسرے ناجائز طریقے سے حاصل کی ہوئی دولت کو ہاتھ نہیں لگائیں گے۔!“

اچانک کئی دکاندار گالیاں بکتے ہوئے مجمعے کی طرف دوڑ پڑے.... عورتیں تتر بتر ہو گئیں اور ہپی کو گدھے سے دھکیل کر پٹائی شروع کر دی گئی۔!

ظفر اور جیمسن اسے پہچانے کے لئے دوڑ پڑے تھے۔!

”اوہو.... ایک اور بھی ہے....!“ ایک دوکان دار نے جیمسن کا گریبان پکڑتے ہوئے کہا۔

”یہ کیا بے ہودگی ہے....!“ جیمسن نے اس کا ہاتھ جھٹک دیا۔

”تم ادھر کیوں آتا ہے.... ہمارا دھندا خراب کرنے!“

”ہم لوگ خریداری کے لئے آتے ہیں۔!“

”جھوٹے ہو.... بھاگ جاؤ یہاں سے۔!“

دوسری طرف ظفر نے بدقت ہپی کو دکانداروں کے زرخے سے نکال کر دوبارہ گدھے پر سوار کرا دیا تھا۔

”چلو....!“ اس نے گدھے کی لگام پکڑتے ہوئے جیمسن کو پکارا۔

ان کے وہاں سے ہٹتے ہی عورتوں نے زور زور سے قہقہے لگائے تھے۔!

”کیوں بھائی.... تم کون ہو.... اور یہ سب کیا تھا....؟“ ظفر نے ہپی کو مخاطب کیا، جو

پلیکس جھپکائے بغیر فضا میں گھورے جا رہا تھا۔! اس نے چونک کر انہیں یونہی سرسری طور پر دیکھا اور پھر پلٹ کر قہقہہ لگانے والی خواتین کو دیکھا۔!

”ایک دن تمہیں رونا پڑے گا....!“ وہ ہاتھ اٹھا کر چیخا تھا۔!

”اے بھائی اب بس بھی کرو.... کہیں یہ عورتیں ہی نہ تم پر ٹوٹ پڑیں۔!“ ظفر نے اس کا

شانہ تھپک کر کہا۔

”سنو دوستو.... میں حقیقتاً تم میں سے نہیں ہوں....!“ ہپی نے تلخ لہجے میں جواب دیا۔

”وہ تو تمہارے اطوار ہی سے ظاہر ہے۔!“ جیمسن نے آگے بڑھ کر کہا۔ ”ہم نہ پہچانتے تو یہ

کاندار تمہیں زندہ نہ چھوڑتے۔!“

”میں مرنے ہی کے لئے گھر سے نکلتا ہوں۔!“

”گدھے پر سوار ہو کر....!“

”میرا مضحکہ نہ اڑاؤ دوست.... میں تمہاری طرح بے حسی کی زندگی گزارنے کے لئے ہی نہیں بنا.... یقین کرو.... میرے پاس اتنے پیسے نہیں ہوتے کہ بال ترشوا سکوں.... میرے تن پر، جو میلے کپیلے کپڑے دیکھ رہے ہو ان کے علاوہ اور کچھ نہیں ہے میرے پاس....!“

”میرے ساتھ چلو....! میں تمہارے بال بھی ترشوا دوں گا.... اور کم از کم چار جوڑے کپڑوں کا بھی انتظام کر دوں گا!“ جیمسن بولا۔

”تب تم بھی ہی نہیں معلوم ہوتے.... پھر یہ بہروپ کس لئے....؟“

”مجھے بال ترشوانے کا وقت نہیں ملتا....!“

ہی کچھ نہ بولا۔

”اب کہاں جاؤ گے....!“ ظفر نے پوچھا۔

”کہیں بھی نہیں.... موت سے نہیں ڈرتا.... اگر یہ عورتیں چاہیں تو پوری قوم سدھر سکتی ہے۔!“

”کیا قوم قوم کی رٹ لگا رکھی ہے.... کلاسیکی لٹریچر پڑھو اور آثار قدیمہ میں دلچسپی لو.... سارے دکھ دور ہو جائیں گے....!“ جیمسن برا سامنہ بنا کر بولا۔

”تم لوگوں کا ذریعہ معاش کیا ہے....!“ دفعٹا ہی نے سوال کیا۔

”ٹھہکی....!“ ظفر اس کی آنکھوں میں دیکھتا ہوا مسکرایا۔

”تو پھر تم بھی اپنے بُرے انجام کے منتظر رہو....!“

”اگر تم ہم کو سیدھی راہ پر لگا دینے کا وعدہ کرو تو ہم تم سے کبھی کبھی ملتے رہا کریں گے۔!“

ظفر بولا۔

”مجھ سے کہاں ملو گے.... میرا کوئی ٹھکانا نہیں ہے۔!“

”فی الحال ہمارے ساتھ چلو....!“

”یہاں میں نے ایک ہفتے کا پلان تیار کیا ہے جس کے اختتام کو ابھی تین دن باقی ہیں.... اس سے پہلے میں کہیں نہ جاسکوں گا۔!“

”اچھی بات ہے....! میرا کارڈ اپنے پاس رکھو....!“ ظفر نے اپنا وزیٹنگ کارڈ اس کی طرف

بڑھاتے ہوئے کہا۔ ”جب کبھی فرصت ملے میرے پاس ضرور آنا.... شاید میں تمہارے کسی کام آسکوں۔!“

”کوئی ٹھگ میرے کس کام آسکتا ہے....؟“

”چلو تو پھر تم ہی میرے کام آجانا.... میں تمہاری باتیں سننا چاہتا ہوں.... یہ معلوم کرنا چاہتا ہوں کہ ان کی اولادوں کو ان سے کس طرح جدا کر سکو گے۔!“

”نیکی اور صداقت کے نام پر....!“ جواب ملا۔

”میرا خیال ہے کہ اس کے ہاتھ پیر باندھ کر کسی اونٹ پر ڈالیں اور لے بھاگیں۔!“ جیمسن بولا۔

”تم خاموش رہو....!“ ظفر نے اسے گھونبہ دکھا کر کہا۔

”اس کے بھلے کو کہہ رہا تھا.... ورنہ یہ لوگ اسے مار ڈالیں گے....!“

”چار دن سے برابر پٹ رہا ہوں....!“ یہی مسکر کر بولا۔

”تب تو ہمیں چپ چاپ کھسک جانا چاہئے یورہائی نس....!“

”ہوں....! اچھا....!“ ظفر یہی کی طرف مصافحہ کے لئے ہاتھ بڑھاتا ہوا بولا۔

”ہر جگہ ہی ہاتھ ملتے ہیں.... دل نہیں ملتے۔!“ یہی نے ٹھنڈی سانس لے کر کہا اور ایسا منہ

بنایا جیسے مصافحہ بے حد ناگوار گذرا ہو۔!

واپسی کے سفر میں ان کا اونٹ تہا تھا۔!

”آپ کو گاڑی کی فکر بھی ہے یا نہیں....!“ جیمسن اونگھتے اونگھتے چونک کر بولا۔

”ملنی ہوگی مل جائے گی....!“ ظفر نے لا پرواہی سے کہا۔!

”میں نے اکثر مفلسی میں بھی آپ کو نواب زادہ ہی پایا ہے۔!“

”شکریہ جیمسن.... نواب زادگی کے علاوہ میرے پاس اور کچھ نہیں ہے۔!“

”تو پھر مجھے اس نواب زادگی ہی میں سے کم از کم دس فیصد عطا فرمائیے....! تنخواہ تو بڑھنے

سے رہی۔!“

”آج سے اپنے نام کے ساتھ دس فیصد نواب زادہ لکھا کرو.... مجھے کوئی اعتراض نہیں۔!“

”شکریہ یورہائی نس....!“

”ویسے تمہیں اونٹ پر تنخواہ کیوں یاد آتی ہے۔!“

”اونٹ کی سواری ایک ایسی مشقت ہے جس کا کوئی صلہ نہیں!“

”حوصلہ جیمن حوصلہ....!“

”کس برتے پر.... لڑکی کی گاڑی میں کھانے کی کوئی چیز نہیں دکھائی دی تھی!“

”اس ہپی کے بارے میں تمہارا کیا خیال ہے....؟“

”فراڈ معلوم ہوتا ہے....!“

”کس قسم کا فراڈ....!“

”عورتوں کے ہاتھوں پٹے کا شائق معلوم ہوتا ہے.... اس لئے ایسی باتیں کرتا ہے....

ورنہ حرام خوری تو ایک آفاقی واقعیت ہے.. ایک ہپی اور ایک گدھا اس سلسلے میں کیا کر سکے گا!“

ظفر خاموش رہا.... تھوڑی دیر بعد جیمن پھر بولا.... ”یہ سفر اس کے باوجود بھی میری

سمجھ میں نہیں آسکا....!“

”میں اسے بس ایک نظر دیکھنا چاہتا تھا....!“ ظفر نے جواب دیا۔!

”مقصد....؟“

”تم بھی ہپی نہیں ہو لہذا اپنے اس حملے کا مقصد بیان کرو....!“

”میں سو فیصد ہپی ہوں.... اپنی کھال میں مست رہنے والا۔!“

”یہ بکواس ہے.... تم پیوں کی طرح گندے نہیں رہتے۔!“

”ہو سکتا ہے میرے والدین دھوبی رہے ہوں....!“

ساربان اونٹ کی نکیل پکڑے پیدل چل رہا تھا.... جیمن اسے غور سے دیکھتا ہوا بولا۔

”میرا خیال ہے کہ اب ہم اسے اونٹ پر بٹھادیں اور خود اونٹ کی نکیل پکڑ کر پیدل چلیں۔!“

”اس سے فائدہ....؟“

”اونٹ سے پہلے وہاں پہنچ جائیں گے۔!“

دراصل واپسی کا سفر دونوں ہی کے لئے تکلیف دہ ثابت ہو رہا تھا۔!

اور پھر جب وہ اس جگہ پہنچے جہاں کاریں پارک تھیں تو انہیں لڑکی کی گاڑی کی بجائے اپنی

گاڑی نظر آئی جس کے قریب دو مسلح کاشمیل کھڑے تھے۔

”اوہو.... ہماری پولیس کتنی تیز ہے۔!“ جیمن خوش ہو کر بولا۔



عمران کہیں جانے کی تیاری کر رہا تھا کہ کسی نے باہر سے کال بل کا بٹن دبایا۔

”آجاؤ.... دروازہ کھلا ہوا ہے۔!“ عمران نے اونچی آواز میں کہا۔

اور پھر کیپٹن فیاض کو اندر داخل ہوتے دیکھ کر سر سہلانے لگا۔

”میں جلدی میں ہوں....!“ فیاض نے خشک لہجے میں کہا۔ ”میرے ساتھ چلو....!“

”جلدی میں صرف لوٹا اٹھایا کرتے ہیں کسی کو ساتھ نہیں لے جاتے۔!“

”پچھتاؤ گے.... تمہارا ہی معاملہ ہے۔!“

”مجھے یاد نہیں پڑتا کہ مجھ سے دوا لے گئے ہو۔!“

”اچھی بات ہے.... تو پھر اب عدالت ہی میں ضمانت کے منتظر رہنا....!“ فیاض واپسی

کے لئے مڑتا ہوا بولا۔

”ٹھہرو....!“ عمران نے جھپٹ کر اس کا بازو پکڑتے ہوئے کہا۔ ”پان کھاتے جاؤ۔!“

”گاڑی ہی میں بیٹھ کر باتیں کر سکوں گا.... وقت نہیں ہے۔!“ فیاض نے خشک لہجے میں کہا۔

”اچھا اچھا میں چل رہا ہوں۔!“ عمران بولا۔

فیاض کی گاڑی میں اس کا ایک ماتحت انسپکٹر بھی موجود تھا!

عمران فیاض کے ساتھ اگلی سیٹ پر بیٹھ گیا.... فیاض ہی ڈرائیو کر رہا تھا۔ کچھ دور چل کر

فیاض بولا۔ ”ہم شاہ آباد کے پولیس اسٹیشن کی طرف جا رہے ہیں۔!“

”وہاں پہنچ کر میرے لئے چیونگم منگوادینا۔!“

”کسی ماتحت کی موجودگی میں تمہاری کوئی بے ہودگی پسند نہیں کروں گا۔!“ فیاض نے غصیلے

لہجے میں آہستہ سے کہا۔

”تب پھر وہیں چل کر بتانا کہ وہاں میری موجودگی کا کیا مطلب ہے۔!“

”میں یہیں بتائے دیتا ہوں۔!“

”نہیں.... یہاں نہیں....!“ عمران نے غیر ضروری سنجیدگی کا مظاہرہ کیا۔

اس پر فیاض نے اسے کنکھیوں سے دیکھ کر کہا۔ ”کیوں....؟ کوئی خاص بات ہے۔!“

”میں تمہیں اس لذت سے محروم نہیں کرنا چاہتا، جو مجھے متحیر دیکھ کر محسوس کرو گے۔ لہذا

الحال یونہی چلے دو....!“

”تو تم جانتے ہو....!“ فیاض غرایا۔

”میں کیا جانتا ہوں....؟“ عمران کے لہجے میں حیرت تھی۔

”اچھی بات ہے....! وہیں پہنچ کر دیکھ لینا....!“ فیاض جھنجھلا کر بولا۔

اس کے بعد بقیہ راستہ خاموشی ہی سے طے ہوا تھا.... شاہ آباد پولیس اسٹیشن کے انچارج جس انداز میں فیاض کا استقبال کیا تھا اس میں کسی قدر حیرت بھی شامل تھی۔

”ان تینوں کو بلوایئے....!“ فیاض نے اس سے کہا۔

”جی....!“ اس کی آنکھیں حیرت سے پھیل گئیں۔

”اس کا کیا مطلب ہے....!“ فیاض اسے گھورتا ہوا بولا۔

”جناب عالی.... آپ ہی نے تو بعد میں فرمایا تھا کہ انہیں چھوڑ دو میں تصدیق کر چکا ہوں لیکن ان کی کار لے بھاگی تھی۔!“

”بکواس مت کرو....!“ فیاض دانت پیس کر بولا.... ”اس اطلاع کے بعد کہ میں پہنچ رہا ہوں.... میں نے تمہیں دوبارہ فون نہیں کیا تھا۔!“

”نہیں....!“ انچارج کے چہرے پر سراسیمگی کے آثار نظر آئے۔!

عمران اس دوران میں احقوں کی طرح ایک ایک کام نہ نکلتا رہا تھا.... دفعتاً فیاض کو مخاطب کے بولا۔ ”تم نے چیونگم منگوا دینے کا وعدہ کیا تھا۔!“

”خاموش رہو....!“ فیاض بپھر گیا.... اور عمران نے سہم جانے کی ایکٹنگ کرتے ہوئے سے ہونٹ بھیج لئے۔!

”ان میں سے کسی نے کسی کو فون تو نہیں کیا تھا....!“ فیاض نے انچارج سے پوچھا۔

”نہیں جناب عالی....!“

”کیا وہ میری ہی آواز تھی....!“

”اگر میں نے آپ کی آواز پہچانی نہ ہوتی تو مجھ سے ایسی غلطی سرزد نہ ہو سکتی۔! بہر حال میں مندہ ہوں۔!“

”خیر.... خیر.... اچھا.... میرے ساتھ آؤ....!“ فیاض اٹھتا ہوا بولا۔ وہ اسے دوسرے

کمرے میں لے گیا تھا۔

عمران نے فیاض کے ماتحت انسپکٹر کلکیل کی طرف دیکھا اور شکوہ کرنے کے سے انداز میں بولا۔ ”تمہارے صاحب سے مجھے ایسی توقع نہیں تھی۔!“

”کیسی توقع جناب.....؟“

”گھر سے وعدہ کر کے چلے تھے کہ شاہ آباد پہنچ کر چیونگم منگوا دوں گا۔!“

”میں اس سلسلے میں کیا عرض کر سکتا ہوں.....!“

”کوئی کچھ نہیں کہہ سکتا.....!“ عمران ٹھنڈی سانس لے کر بولا۔ ”صاحب اختیار ٹھہرے۔!“

کچھ دیر بعد فیاض واپس آگیا..... اس کی آنکھیں غصے سے سرخ ہو رہی تھیں۔!

”چلو اٹھو.....!“ اس نے عمران سے کہا اور وہ سہمے ہی ہوئے سے انداز میں اٹھ کھڑا ہوا۔

واپسی کے سفر میں فیاض نے خاموشی اختیار کر لی تھی..... عمران بھی کچھ نہ بولا۔ فیاض کبھی

کبھی آنکھوں سے اسے دیکھنے لگتا تھا۔!

شہر میں پہنچ کر اس نے اپنے ماتحت کو ایک جگہ گاڑی سے اتار دیا۔!

”تم مجھے وہاں کیوں لے گئے تھے.....!“ عمران نے طویل سانس لے کر سوال کیا۔!

”تم اچھی طرح جانتے ہو.....!“ فیاض غرایا۔

”اچھا اب براہ کرم آدمیوں کی طرح گفتگو کرو..... ورنہ میں چلتی گاڑی سے چھلانگ لگا دوں

گا۔!“ عمران نے کہا۔

”اگر تم نہیں جانتے تو پھر وہ کون تھا جس نے میری آواز میں اسٹیشن انچارج کو غلط مشورہ دیا۔!“

”تمہارا ہی ریکارڈ کہیں سے بچ گیا ہو گا۔!“

”تم جھوٹے ہو..... ان میں سے کسی نے یقیناً تمہیں اطلاع دی ہو گی..... انچارج بھی

جھوٹ بول رہا ہے اس نے انہیں فون استعمال کرنے کی اجازت دے دی ہو گی۔!“

”ان میں سے کسی کا نام بھی لو پیارے..... پہیلیاں نہ بھجواؤ.....!“

”جوزف..... ظفر الملک اور اس کا ملازم جمن.....!“

”اس کے منہ پر جمن نہ کہہ دینا نر امان جائے گا..... جیمن کہلاتا ہے..... ہاں تو خیر.....

قصہ کیا ہے؟“

”یہ تینوں ایک الزام کے تحت گرفتار کئے گئے تھے... اور انچارج نے مجھے اطلاع دی تھی۔“
 ”بھلا تمہیں کیوں اطلاع دی تھی اپنے حلقے کے ڈی ایس پی یا ایس پی کو اطلاع دینی چاہیے تھی۔!“

”تمہیں اس سے کیا سروکار....!“

”کس الزام کے تحت انہیں گرفتار کیا گیا تھا....؟“

”یہ میں نہیں بتاؤں گا۔!“

”تو اب تم میرے دوستوں کے پیچھے پڑ گئے ہو.... گاڑی روکو.... میں یہیں اتروں گا۔!“

”تم میرے ساتھ دفتر چل رہے ہو....؟“

”وہاں منگوا دو گے چیونگم....؟“

”تمہیں اعتراف کرنا پڑے گا کہ ان میں سے کسی نے تم سے فون پر رابطہ قائم کیا ہو گا۔!“

”فون پر رابطہ.... شش.... میرے اور جوزف کے درمیان ٹیلی فون پر چلتی ہے۔!“

”عمران سنجیدگی سے گفتگو کرو.... ورنہ بڑے خسارے میں رہو گے۔!“

”نیوز پرنٹ پر کنٹرول ہو جانے کی بنا پر ویسے ہی خسارے میں چل رہا ہوں تم کون سا بڑا تیر مارو گے....؟“

”اچھی بات ہے اتر جاؤ گاڑی سے.... اب ان تینوں کے حلقے مشتہر کراؤں گا مجھ سے بچ کر کہاں جائیں گے۔!“

”تم سے بچ کر تو میں بھی کہیں نہیں جاسکتا.... وہ بیچارے کیا مال ہیں۔!“

”بہتری اسی میں ہے کہ اعتراف کر لو....!“

”کیپٹن فیاض.... میں پھر بے حد نرمی سے پوچھتا ہوں کہ اصل واقعہ کیا ہے۔!“

”دفتر چل کر بتاؤں گا۔!“

”اچھی بات ہے.... اگر تم یہی سمجھتے ہو کہ وہاں پہنچ کر زیادہ با اختیار ہو جاؤ گے تو یہ تمہارا اپنا انداز فکر ہے۔!“

فیاض کچھ نہ بولا۔! بالآخر وہ دفتر میں پہنچ گئے.... فیاض نے بیٹھتے ہی میز کی دراز سے ایک تصویر نکال کر عمران کے سامنے ڈال دی۔

”اسے پہچانتے ہو....؟“

”کوئی یوروپین لڑکی ہے....!“ عمران نے احتقانہ انداز میں کہا۔

”اس کا ظفر الملک سے کیا تعلق ہے....!“

”یہ لڑکی ہے اور وہ لڑکا ہے....!“

”عمران....! سنجیدگی سے....!“ فیاض نے آنکھیں نکالیں۔!

”تم گھاس تو نہیں کھا گئے....! اگر کوئی تعلق بھی ہوگا تو مجھے اس کا علم کیونکر ہو سکتا ہے۔!“

”خیر.... خیر.... بہتری اسی میں ہے کہ ان تینوں کو فوراً حاضر کرو....!“

”اگر یہ بات ہے کیپٹن فیاض تو اسے نوٹ کرو.... تین گھنٹے کے اندر اندر ان تینوں کا سرا

مجھے ملنا چاہئے۔!“

”کیا مطلب....!“

”اگر وہ تین گھنٹے کے اندر اندر مجھے نہ ملے تو تمہارے محکمے کو الٹ پلٹ کر رکھ دوں گا۔!“

”دھمکی دے رہے ہو....!“

”محض دھمکی نہیں.... اس پر عمل بھی کروں گا۔!“ عمران اٹھتا ہوا بولا۔

”بیٹھو.... بیٹھو.... یقین آگیا کہ تم لا علم ہو....!“ فیاض کے ہونٹوں پر جھپنی ہوئی

مسکراہٹ نظر آئی۔

”میرے پاس وقت نہیں ہے....!“ عمران دروازے کی طرف بڑھتا ہوا بولا۔!

”تمہیں بعد میں افسوس ہوگا اگر تم نے میری بات نہ سنی.... اب مجھے یقین آگیا ہے کہ

تینوں کسی سازش کا شکار ہوئے ہیں۔!“

عمران واپس آکر بیٹھ گیا۔

”یہ لڑکی ظفر الملک کی گاڑی میں دیکھی گئی تھی اور پھر وہ گاڑی اس جگہ کھڑی دیکھی گئی

جہاں سے کپڑا بازار کے لئے اونٹ ملتے ہیں.... صرف جوزف گاڑی میں موجود تھا.... ظفر

جس کپڑا بازار میں تھے.... واپسی پر وہ بھی پکڑ لئے گئے۔!“

”سوال تو یہ ہے کہ پکڑے کیوں گئے۔!“

”ہمیں عرصہ سے اس لڑکی کی تلاش ہے۔!“

”کس بناء پر....!“

”تفصیل نہیں بتائی جاسکتی۔!“

”ان تینوں نے اس سلسلے میں کیا بیان دیا تھا۔!“

”لڑکی اپنی گاڑی چھوڑ کر ان کی گاڑی لے بھاگی تھی۔!“

”اور تمہیں اس پر یقین نہیں ہے....!“

”جب تک کہ اپنے طور پر ان سے سوالات نہ کر لوں مطمئن نہیں ہو سکتا۔!“

”اور شاہ آباد کے اسٹیشن انچارج نے تمہارے حکم کی تعمیل کرتے ہوئے انہیں چھوڑ بھی دیا۔!“

”میں نے ایسا کوئی حکم نہیں دیا تھا....!“

”اور میں بھی اتنا گدھا نہیں ہوں کہ ایسے موقع پر تمہارا بہروپ بھر کر متعلقہ لوگوں کی

گردنیں پھنسا دوں۔!“

”میرا یہی خیال تھا کہ تم نے میری آواز بنا کر اسٹیشن انچارج کو دھوکہ دیا ہو گا۔!“

”میں اول درجے کا بیوقوف ہوں مجھ سے ایسی عقل مندی سرزد نہیں ہو سکتی۔!“



ظفر کو حیرت تھی کہ یک ایک انہیں رہائی کیونکر مل گئی.... پکڑے گئے تھے اس الزام پر کہ گاڑی کسی لڑکی کے پاس دیکھی گئی تھی.... لیکن یہ نہیں معلوم ہو سکا کہ لڑکی کا کیا قصور تھا۔!

پولیس اسٹیشن سے نکل کر سیدھے شہر کی جانب بھاگے۔!

”یہ سب کیا تھا مسٹر....!“ جوزف نے ظفر سے سوال کیا۔!

”تم نے اس لڑکی سے کیا معلوم کیا تھا....؟“

”وہ تو کہہ رہی تھی کہ مجبوراً اس سے وہ غلط حرکت سرزد ہوئی تھی۔!“

”کیا مجبوری تھی....؟“

”کچھ لڑکے اس کا پرس چھین بھاگے تھے.... ان کا تعاقب کرنا چاہتی تھی۔!“

”پھر کیا ہوا....؟“

”ان سے پرس واپس لینے میں کامیاب نہیں ہوئی تھی.... گاڑی واپس کر گئی....!“

”خود اس کے بارے میں تم نے کیا معلوم کیا تھا....؟“

”کچھ بھی نہیں.... لیکن جب اس کے چلے جانے کے بعد پولیس پہنچی تو میں نے سوچا کہ مجھے اس لڑکی کو روکے رکھنا چاہئے تھا.... یقیناً اس نے خود ہی کوئی غیر قانونی حرکت کی ہوگی.... تبھی تو پولیس کو اس کی تلاش تھی!“

”تم اس وقت عقل مندی کی باتیں کر رہے ہو....!“ جیمسن بولا۔
 ”لیکن ہمیں یک یک رہائی کیسے نصیب ہو گئی....!“ ظفر بڑبڑایا۔
 ”باس کو معلوم ہو گیا ہو گا!“

جیمسن ہنس پڑا، ہنسنے کا اندازہ جوزف کو پسند نہ آیا.... اس نے کہا۔ ”کیا تم میرے باس کا مضحکہ اڑانا چاہتے ہو!“

”نہیں.... نہیں.... جھگڑا نہیں!“ ظفر نے دخل اندازی کی اور بات آگے نہ بڑھ سکی!
 اچانک اگلے موڑ پر ظفر کو پورے بریک لگانے پڑے تھے۔
 اگر ایسا نہ کرتا تو ایک بڑا حادثہ رونما ہوتا.... بائیں جانب سے آنے والی گاڑی بھی تیز رفتاری سے آئی تھی.... غلطی اس کی تھی، لیکن اسٹیرنگ کرنے والے نے انہیں گندی گندی گالیاں دیں اور اپنی گاڑی آگے بڑھالے گیا۔ ظفر نے بھی اسی سمت گاڑی موڑ دی تھی۔
 ”کیوں.... کیوں....؟ پورہائی نس....!“

”اس بے ہودہ کو سبق دوں گا....!“ ظفر بولا۔

”کیوں خواہ مخواہ وقت ضائع کرتے ہیں.... شہر چلے!“
 ”نہیں ہرگز نہیں....!“ جوزف بولا ”سبق دینا ہی چاہئے.... غلطی اسی کی تھی!“
 ”ابھی کہاں سے آرہے ہو....!“

”حوالات سے....!“ جوزف نے لاپرواہی سے کہا۔

”اس بار جیل جاؤ گے!“

”بد تمیز آدمیوں کو ضرور سزا دینی چاہئے....! خواہ کچھ ہو!“

ظفر تھوڑے فاصلے سے اگلی گاڑی کا تعاقب کرتا رہا.... گالیاں دینے والا اگر سفید قام غیر ملکی نہ ہوتا تو شاید جوزف کے کان پر جوں بھی نہ ریگیتی۔!

”سبق ہی دینا ہے تو ذرا جلدی کیجئے جناب عالی....!“ جیمسن نے بُرا سامنہ بنا کر کہا۔

”تمہیں کیا پریشانی ہے....؟“

”ٹھیک تین بجے مجھ کو پبلک لائبریری پہنچنا ہے....!“

”پبلک لائبریری اتوار کو بند رہتی ہے۔!“

”پبلک لائبریری کے قریب ایک پان والا رہتا ہے.... جو ایک اچھا داستان گو ہے....! اسے طلسم ہوشربا کی تین جلدیں زبانی یاد ہیں۔!“

”خاموش بیٹھے رہو....!“

”سوال تو یہ ہے کہ آپ کب تک اس کے پیچھے چلتے رہیں گے....؟“

”سٹاپ....!“

”مسٹر ظفر کا خون گرم ہے....!“ جوزف بولا۔ ”اور یہ ایک قابل قدر صفت ہے.... خون

ٹھنڈا ہو جائے تو آدمی کو خود کشی کر لینی چاہئے۔!“

”مسٹر جوزف تمہیں میرے پاس کو دور غلانے سے کیا مل جائے گا۔!“

”تم لکھنے پڑھنے والے آدمی ہو.... ان باتوں کو کیا سمجھو گے.... اگر بیٹا کسی سے شکست

کھاتا ہے تو قبر میں باپ کی ہڈیاں کڑکڑاتی ہیں۔!“

ظفر کو عقبی آئینے میں تیسری گاڑی دکھائی دی اور وہ گاڑی پہلی ہی نظر میں پہچان لی گئی....

کیونکہ وہی تو ان کے موجودہ مصائب کا باعث بنی تھی۔!

”جیمسن ذرا پیچھے دیکھنا.... کیا لڑکی ہی ہے اس گاڑی میں۔!“ ظفر بولا۔

جیمسن مڑا اور بے ساختہ ہنس پڑا۔

”ہے نا....؟“

”ٹھہر دیتا ہوں....!“ ظفر نے اپنی گاڑی کی رفتار کم کر کے پچھلی گاڑی کو آگے نکل جانے

کا راستہ دیا اور وہ فرارے بھرتی ہوئی آگے نکل گئی۔!

”کیا مطلب....؟“ جیمسن بڑبڑایا۔

”کوئی بڑا کھیل معلوم ہوتا ہے۔!“

لڑکی کی گاڑی اگلی گاڑی سے بھی آگے نکل کر ترچھی ہوئی تھی اور دونوں کے بریک

پڑ چکے تھے۔

جتنی دیر میں ظفر کی گاڑی قریب پہنچی مرد اپنی گاڑی سے اتر کر لڑکی کے پاس پہنچ چکا تھا.... اس نے اس کے بال پکڑے اور گاڑی سے باہر کھینچ لیا.... لڑکی اس سے لپٹ پڑی۔

ظفر نے اپنی گاڑی سے چھلانگ لگائی اور مرد کا کار پکڑ کر جھٹکا دیا۔

وہ لڑکی کو چھوڑ کر پلٹ پڑا.... لیکن اتنی دیر میں ظفر کا گھونہ اس کے جڑے پر پڑ چکا تھا۔

وہ دوسری طرف الٹ گیا.... لڑکی پھر اپنی گاڑی میں بیٹھ کر روفو چکر ہو گئی۔

”ٹھہرو....!“ ظفر ہاتھ اٹھا کر چیخا تھا.... لیکن کون سنتا ہے۔!

اتنے میں اس نے جوزف کی آواز سنی.... ”ارے.... ارے.... یہ تو مر گیا....؟“

”کیا....؟“ ظفر بوکھلا کر گرے ہوئے غیر ملکی کی طرف چھٹا۔!

وہ سڑک پر لبا لبا لیٹا ہوا تھا....!

”اوہ.... واقعی....! ظفر سیدھا کھڑا ہوتا ہوا بولا۔ ”بھاگو....!“

پھر وہ اپنی گاڑی میں بیٹھے تھے اور بڑی سراسیمگی کے عالم میں شہر کی طرف روانہ ہو گئے تھے۔!



عمران کمرے میں ٹہل ٹہل کر ظفر کی کہانی سن رہا تھا اس کے خاموش ہوتے ہی بولا۔

”تم کیپٹن فیاض کو صرف اسی حد تک بتاؤ گے کہ رہائی کے بعد سیدھے شہر آئے تھے۔!“

”اور وہ بے چارہ، جو ایک ہی گھونے میں مر گیا....!“ جیمسن بول پڑا۔

”کیا تم اس کے ساتھ دفن ہونا پسند کرو گے....؟“

اس سوال پر جیمسن بغلیں جھانکنے لگا۔!

”تم اپنی زبان قطعی بند رکھو گے.... ظفر کے بیان سے تجاوز نہیں کرو گے۔!“ عمران اسے گھورتا ہوا بولا۔ پھر جوزف کی طرف مڑا۔!

”میں سمجھتا ہوں باس....!“ جوزف بھرائی ہوئی آواز میں بولا۔

”اب تم اپنے کمرے میں جاؤ....!“

جوزف اٹھا اور وہاں سے چلا گیا۔!

”تم ہی مراد سے کیوں ملنا چاہتے تھے....!“ عمران نے ظفر سے سوال کیا۔

”بس یو نہی.... میں نے سنا تھا کہ وہ صرف عورتوں کے مجمعے میں تقریریں کرتا ہے۔!“

”اس کے بارے میں کیا جانتے ہو....؟“

”کچھ بھی نہیں....!“

”لڑکی کا حلیہ بیان کرو....!“

ظفر کوشش کرنے لگا کہ یادداشت کے ہر گوشے کو کرید کر وضاحت کے ساتھ لڑکی کی تصویر پیش کر سکے۔

اس کے خاموش ہونے پر عمران نے جیب سے ایک تصویر نکالی اور ظفر کی طرف بڑھادی۔

”بالکل....!“ ظفر اچھل پڑا.... ”سو فیصد یہی تھی۔!“

عمران نے تصویر اس سے لے کر جیب میں رکھ لی.... ظفر متحیرانہ انداز میں اسے دیکھے

جار ہاتھا۔

”میں فی الحال اس لڑکی کے بارے میں کچھ نہیں جانتا....!“ عمران آہستہ سے بولا اور اٹھ کر

فون پر کسی کے نمبر ڈائل کرنے لگا۔

”ہیلو.... فیاض.... میں بول رہا ہوں.... وہ تینوں میرے پاس پہنچ گئے ہیں تمہارے پاس

بھیج دوں.... یا تم خود آرہے ہو.... اچھا.... ٹھیک ہے۔!“

ریسیور رکھ کر ظفر کی طرف مڑا۔ ”وہ خود ہی آرہا ہے....!“

ظفر آرام کر سی کی پشت گاہ سے ٹک گیا.... جیمنس بُرا سامنہ بنائے بیٹھا تھا۔

بیس منٹ بعد فیاض وہاں پہنچ گیا.... تینوں کے تحریری بیان لینے کے بعد اس نے ظفر سے

کہا ”میرا خیال ہے کہ تم غیر شادی شدہ ہو.... اور کپڑا بازار میں صرف عورتوں کے ملبوسات

کے لئے کپڑا ہوتا ہے۔!“

”مجھے اس کا علم نہیں تھا....!“

”تو خریدائیں....؟“

”ظاہر ہے کہ میں غیر شادی شدہ ہوں....!“

”کیا تم بتا سکو گے کہ شاہ آباد کے انچارج نے کیا کہہ کر تمہیں رہا کیا تھا....!“

”شاید اس نے کہا تھا تصدیق ہو گئی ہے کہ آپ لوگ بے قصور ہیں....!“

”تم نے پوچھا ہو گا کہ کس طرح تصدیق ہوئی ہے۔!“

”جی نہیں.... غیر ضروری باتوں سے احتراز کرتا ہوں۔!“

”تمہارا ذریعہ معاش کیا ہے....؟“

”آپ اچھی طرح جانتے ہیں۔!“

”نہیں.... میں نہیں جانتا۔!“

”نواب زادوں کا ذریعہ معاش پوچھا جا رہا ہے....!“ جیمسن بڑا کر چھت کی طرف دیکھنے لگا۔

فیاض اس کی طرف مڑا ہی تھا کہ عمران بول پڑا.... ”پچا کی دولت سلامت رہے۔!“

”مجھے علم ہے کہ چچا نے ان سے سارے تعلقات منقطع کر لئے ہیں....!“

”وظیفہ بند نہیں کیا....!“

”خیر.... بہر حال....!“ فیاض عمران کی طرف ہاتھ اٹھا کر بولا۔ ”بات یہیں ختم نہیں

ہو جاتی.... تم جانتے ہو کہ تمہیں کس قسم کی جواب دہی کرنی ہے....؟“

”تم بڑے خوش قسمت ہو سو پر فیاض!“ عمران مسکرا کر بولا۔ ”اس لئے شام کی چائے

تمہارے ساتھ پیوؤں گا۔!“

”ضرور....!“ فیاض کا لہجہ تلخ تھا....!

ٹھیک اسی وقت فون کی گھنٹی بجی.... عمران نے ریسیور اٹھا کر کال ریسیو کی اور پھر فیاض

سے بولا۔ ”تمہاری ہے....!“

اس دوران میں اس نے ظفر اور جیمسن کو چلے جانے کا اشارہ کیا تھا.... اور انہوں نے

خاموشی سے تعمیل کی تھی۔!

فیاض ریسیور رکھ کر عمران کی طرف مڑا.... اس کی آنکھوں میں جھنجھلاہٹ کے آثار تھے۔

”خیریت....!“ عمران اسے ٹولنے والی نظروں سے دیکھتا ہوا بولا۔!

”اب تم میرے ساتھ چائے نہ پی سکو گے....!“ فیاض نے خشک لہجے میں کہا۔ ”مجھے پھر

شاہ آباد جانا ہے۔!“

”تمہاری مرضی....!“

”چاہو تو تم بھی چل سکتے ہو....!“

”کوئی خاص بات....!“

”لاش.... کسی غیر ملکی کی لاش سڑک پر پڑی ملی ہے۔!“

”بہت دنوں سے کوئی لاش نہیں دیکھی.... ضرور چلوں گا....!“ عمران خوش ہو کر بولا۔

”تم نے انہیں یک بیک رہائی کی وجہ تو نہیں بتائی....!“ فیاض نے عمران کو گھور کر پوچھا۔

”بچوں کی سی باتیں نہ کرو.... اب اتنا حتمی بھی نہیں ہوں....!“

دونوں باہر آئے.... اس بار پھر فیاض ہی کی گاڑی میں سفر شروع ہوا۔ لیکن اب کوئی تیسرا

موجود نہیں تھا جس کی وجہ سے وہ کھل کر گفتگو نہ کر سکتے۔

”کیا اب تم اس لڑکی کے بارے میں کچھ بتانا پسند کرو گے....!“ عمران نے کہا۔

”ایک سفارت خانے سے تعلق رکھتی تھی اس کے کچھ اہم کاغذات چرا کر روپوش ہو گئی ہے۔!“

”لیکن کیپٹن فیاض.... تم ذاتی طور پر کیسے ملوث ہوئے....!“

”کیا مطلب....!“ فیاض کا لہجہ بدل گیا۔

”ظفر وغیرہ کی رہائی کے لئے تم ہی تو استعمال کئے گئے تھے۔!“

”اگر وہ تم نہیں تھے تو یقیناً میرے لئے یہ کسی بڑے خطرے کا پیش خیمہ ہے۔ دوسرا پوائنٹ

اگر یہ تینوں اس لڑکی کے لئے اجنبی تھے تو انہیں اس طرح رہائی دلانے کا کیا مقصد ہو سکتا ہے۔!“

”ہاں.... آں.... میں زیادہ تر اسی پر غور کرتا ہوں....!“ عمران پر تفکر لہجے میں بولا۔

”تو وہ تم نہیں تھے....!“

”یار فیاض تم اچھی طرح جانتے ہو کہ میں کبھی قانون کو ہاتھ میں لینے کی کوشش نہیں کرتا

اور پھر اس طرح میں خود ہی ان تینوں کی گردنیں کیوں پھنسانے لگا.... کیا تم اسی بناء پر ان کے

خلاف سخت ترین کارروائی نہیں کر سکتے۔!“

فیاض کچھ نہ بولا.... گاڑی حیزر قاری سے راستہ طے کرتی رہی۔

عمران نے تھوڑی دیر بعد پوچھا.... ”لڑکی کا نام کیا ہے....؟“

”رینا ولیمز....!“

”اچھا خاصا ہے....!“

”کیا تم نے یہ نام پہلے بھی کبھی سنا ہے....؟“

”نہیں....!“ مختصر سا جواب تھا.... عمران کی پیشانی پر سلوٹیں ابھر آئیں۔ ایسا معلوم ہوتا تھا جیسے حافظے پر زور دینے کی کوشش کر رہا ہو۔

شاہ آباد پولیس اسٹیشن سے پہلے والے چوراہے پر ایک اسٹنٹ سب انسپکٹر کھڑا نظر آیا.... اسے عمران پولیس اسٹیشن پر بھی دیکھ چکا تھا.... فیاض نے اس کے قریب ہی گاڑی روک دی۔ اس نے بائیں جانب ہاتھ اٹھا کر کہا۔ ”لاش سڑک پر پڑی ہوئی ہے... آپ کا انتظار تھا۔!“

”بیٹھ جاؤ....!“ فیاض نے پچھلی سیٹ کی طرف اشارہ کر کے کہا۔!

بائیں جانب گاڑی موڑ کر ایک یاڈیڑھ میل سے زیادہ چلنا نہیں پڑا تھا۔!

لاش سڑک پر پڑی دکھائی دی.... اس کے آس پاس مسلح کانسٹیبل بھی کھڑے نظر آئے۔

فیاض گاڑی روک کر نیچے اترا.... اور جیسے ہی لاش کے قریب پہنچا.... عمران نے اس کے چہرے پر سراسیمگی کے آثار دیکھے۔

”کیوں....؟ کیا تم اسے پہچانتے ہو....!“ عمران نے آہستہ سے پوچھا۔

”ہاں.... یہ اسی سفارت خانے کا فوجی اتاشی ہے۔!“

”اوہو....!“

تھوڑے فاصلے پر سفید رنگ کی ایک اوپل کینیڈیان کھڑی تھی۔

عمران آگے بڑھ کر گاڑی کا جائزہ لینے لگا جس کا اسٹیرنگ کی جانب والا دروازہ کھلا ہوا تھا۔

فیاض نے شاہ آباد کے اسٹیشن انچارج کو کچھ ہدایات دیں اور خود بھی عمران کے پاس آکھڑا ہوا۔

”کیا دیکھا....؟“ عمران نے اس کی طرف دیکھے بغیر سوال کیا۔!

”بظاہر.... موت کی وجہ اتفاقیہ بھی ہو سکتی ہے۔!“

”کیوں....؟“

”کہیں زخم یا کسی قسم کی چوٹ کے آثار نہیں پائے جاتے۔!“

”اگر یہ گاڑی اسی کی ہے تو....!“ عمران کچھ کہتے کہتے رک گیا۔

”کنجی اگنیشن میں موجود ہے.... لچھے میں کچھ اور کنجیاں بھی نظر آرہی ہیں.... ڈیش بورڈ

کے کسی خانے میں گاڑی کی کتاب تلاش کرو.... اس کی بھی تصدیق ہو جائے گی۔!“ فیاض نے کہا۔

عمران نے کنجی اگنیشن سے نکال کر ایک خانہ کھولا.... گاڑی کی کتاب موجود تھی.... فیاض

اس کی ورق گردانی کرنے لگا اور بولا۔ ”گاڑی اسی کی ہے۔!“
 ”تو پھر یہ دیکھو کہ یہ بیچ سڑک پر کھڑی ہے اور اسٹیرنگ کے قریب والا دروازہ بھی کھلا ہوا ہے اگر وہ معمولی حالات میں کسی ضرورت کے تحت گاڑی سے اترتا تو گاڑی سڑک کے کنارے کھڑی ہوتی۔!“

”ہوں.... اوں....!“ فیاض کسی گہری سوچ میں تھا۔
 ”آہا....!“ دفعتاً عمران آگے بڑھا اور بائیں جانب سڑک سے نیچے اتر کر کچے میں کچھ دیکھنے کے لئے جھک پڑا۔ پھر سڑک فیاض کو قریب آنے کا اشارہ کرتا ہوا نیم دائرے کی شکل میں پیچھے ہٹنے لگا.... نظر زمین ہی پر تھی۔!

”یہ دیکھو.... یہاں کسی اور گاڑی کو سڑک سے نیچے اتار کر اس کا رخ موڑا گیا ہے۔!“
 ”ہو سکتا ہے.... یہی گاڑی ہو.... کسی دوسری کی بات کیوں کر رہے ہو....!“ فیاض بولا۔
 ”اس گاڑی کے ٹائروں کے نشانات اس سے مختلف ہوں گے.... یقین نہ ہو تو پھر اس کے ٹائر دیکھ آؤ۔!“

فیاض گاڑی کی طرف بڑھا.... اس کے ٹائروں کو بغور دیکھتا رہا پھر عمران کے پاس واپس آکر بولا۔ ”تم ٹھیک کہتے ہو۔!“
 ”اور نشانات کی پوزیشن بتاتی ہے کہ گاڑی ادھر گئی ہوگی....!“ عمران نے بائیں جانب ہاتھ اٹھا کر کہا۔!

”تو پھر....!“ یہ معلوم کر لینے کے بعد بھی ہم فوری طور پر کیا کر سکیں گے....؟“
 ”اگر میری گاڑی بھی اس وقت موجود ہوتی تو میں ادھر ضرور جاتا۔!“
 ”چلو دیکھتے ہیں....!“
 ”یہاں تمہاری موجودگی ضروری تو نہیں....!“

”میں نے انہیں لاش اٹھوا دینے کی اجازت دے دی ہے اور کہہ دیا ہے کہ سفارت خانے کو فون کر دیں۔!“

”اس سلسلے میں یہ بھی ضروری ہے کہ یہ اطلاع ذرا محتاط انداز میں دی جائے۔!“
 ”میں نہیں سمجھا....!“

”سفارت خانے کو یہ نہ بتایا جائے کہ لاش شناخت کر لی گئی ہے.... بلکہ گاڑی کی کتاب کے حوالے سے بات کی جائے.... تم کیوں خواہ مخواہ جان پہچان اپنے سر لیتے ہو۔!“

”تم ٹھیک کہتے ہو.... اگر میں اسے شناخت کر چکا ہوں تو سفارت خانے کے کسی آدمی کے پہنچنے تک مجھے یہیں رکنا پڑے گا۔!“

”تعلیم کی ابتداء بغدادی قاعدے سے کی ہوتی تو اتنی سوجھ بوجھ ضرور رکھتے چلو جاؤ اسٹیشن انچارج کو اچھی طرح سمجھاؤ کہ اسے کیا کرنا ہے۔!“

فیاض نے اس وقت بڑی سعادت مندی سے تعیل کی تھی....! واپسی پر اپنی گاڑی اسی طرف لیتا آیا اور وہ دونوں نامعلوم گاڑی کی متوقع سمت چل پڑے۔!

”میرا ذہن ابھی تک اسی میں الجھا ہوا ہے....!“ فیاض کچھ دیر بعد بولا۔

”کس میں....!“

”تمہارے تینوں آدمیوں کی رہائی.... آخر اس قسم کی ہدایت دینے والا کون تھا اور اسے ان سے کیا ہمدردی ہو سکتی تھی۔ رہا ہوتے یا جہنم میں جاتے.... سنو....! تم ذرا ظفر الملک کو ٹٹولنے کی کوشش کرنا....!“

”مجھے اس پر اعتماد ہے.... سو پر فیاض....!“

”مالی پریشانیوں میں مبتلا ہونے کے بعد اچھے اچھے بھی اپنے راستے سے ہٹ جاتے ہیں۔!“

”خیر میں دیکھوں گا....!“ عمران نے پر تفکر لہجے میں کہا۔

فیاض کے ہونٹ سختی سے بھیجنے ہوئے تھے اور آنکھیں وٹا اسکرین پر تھیں۔ ایسا معلوم ہوتا تھا جیسے وہ اپنی زبان روکنے کی کوشش کر رہا ہو.... عمران اسے کنکھیوں سے دیکھے جارہا تھا۔ کبھی کبھی وہ مڑ کر کھڑکی سے باہر بھی دیکھنے لگتا۔ دفعتاً بولا.... ”روکو.... رکو....!“

فیاض نے پورے بریک لگائے اور عمران گاڑی سے اتر کر پیچھے کی طرف دوڑتا چلا گیا....

پھر ایک جگہ رک کر دائیں جانب سڑک کے نیچے اتر گیا کچھ دور تک خمیدہ ہو کر چلتے رہنے کے بعد فیاض کی طرف مڑا۔

”گاڑی ادھر لاؤ....!“ اس نے ہاتھ ہلا کر اونچی آواز میں کہا۔!

اس جگہ بھی عمران نے اسے اسی گاڑی کے پہیوں کے نشانات دکھائے زمین کسی قدر نرم اور

رہتی تھی اس لئے نشانات بہت واضح تھے اور ان کا سلسلہ دور تک پھیلا نظر آ رہا تھا۔!
ان کی گاڑی انہیں نشانات پر آگے بڑھنے لگی۔
”ہوں.... تو یہ گاڑی....!“ فیاض کچھ کہتے کہتے رک گیا۔!



رات کے گیارہ بجے تھے.... ظفر تھوڑی ہی دیر پہلے سویا تھا.... اچانک کسی آواز پر آنکھ
کھل گئی کوئی دروازہ پیٹ رہا تھا۔
فلیٹ میں جنمسن کے علاوہ اور کون تھا.... ظفر جھلا کر اٹھ بیٹھا۔ اس کے بعد مار بیٹھے ہی کے
سے انداز میں اس نے دروازہ کھولا تھا۔

”کیا ہے....؟“ اس نے مؤدب کھڑے ہوئے جنمسن سے پوچھا۔
”بقراط صاحب تشریف لائے ہیں....!“ اس نے بڑے ادب سے کہا۔
”کیا بکو اس ہے....!“

”ڈرائیونگ روم میں تشریف رکھتے ہیں۔!“
وہ سلپنگ گاؤن پہن کر ڈرائیونگ روم میں آیا اور عمران پر نظر پڑتے ہی اسے میساختہ ہنسی
آگئی۔

”اوہو.... کیا میں بہت زیادہ احق لگ رہا ہوں....!“ اس نے سعادت مندانہ انداز میں
پوچھا۔

”یہ بات نہیں.... کم بخت نے کہا تھا بقراط صاحب تشریف لائے ہیں۔!“
”رتبہ شناس ہے.... خیر ہاں.... میں تمہیں یہ بتانے آیا ہوں کہ وہ آدمی تمہارے گھونے
سے نہیں مرا تھا۔!“
”پھر....؟“

”زہر.... جو خارجی ذرائع سے دوران خون میں شامل ہوا تھا۔!“
”زہر ملی سوئی....!“

”ممکن ہے...!“ عمران اسے دیکھتا ہوا بولا.... ”اور جلدی سے کپڑے پہن لو.... کافی پلاؤں گا...!“
ظفر نے مزید استفسار کرنا مناسب نہ سمجھ کر جلدی جلدی لباس تبدیل کیا تھا۔!

عمران کی گاڑی سڑک پر موجود تھی.... دونوں کسی نامعلوم منزل کی طرف روانہ ہو گئے۔

”تم نے لڑکی کی گاڑی کا میک فیٹ ایون ہنڈرڈ ہی بتایا تھا نا....!“

”جی ہاں....!“

”گاڑی مل گئی ہے.... تمہیں اسکی شناخت کرنی ہے.... نمبر تم نے پہلے بھی نہیں بتائے تھے!“

”کہاں ہے....؟“

”بہت دور.... سمندر کے کنارے.... ڈائنمنڈ بیچ کے قریب....!“

”اوہو....!“

”گاڑی سمندر سے نکالی گئی ہے....!“

”لُل.... لیکن پتہ کیسے چلا....؟“

”ناماروں کے نشانات کے ذریعے.... جو ایک اونچے ٹیلے تک چلے گئے تھے۔ وہیں سے گاڑی

سمندر میں گری۔“

”لڑکی کی لاش....؟“

”مجھے خوشی ہے کہ لڑکی کی لاش نہیں ملی....!“ عمران نے سچ مچ خوشی ظاہر کرتے ہوئے

کہا۔ ”تصویر میں اتنی دلکش لگی ہے کہ اسے زندہ دیکھنے کی آرزو میں مرا جا رہا ہوں۔!“

”آپ....!“

”کیوں....؟ کیا مجھ میں آدمی بننے کی صلاحیت نہیں ہے۔!“

”جیسن کا یہی خیال ہے.... آج جوزف سے کہہ رہا تھا کہ تمہارے پاس کی صحبت میں میرا

پاس بالکل مردہ ہو کر رہ گیا ہے.... اب لڑکیوں کو دیکھ کر سیٹی نہیں بجاتا۔!“

”نہیں بجاتے....!“ عمران نے حیرت سے پوچھا۔

”نن.... نہیں....!“

”نالائق ہوتے جا رہے ہو.... حوا کی بیٹی ہوا تو نہیں ہے۔!“

”ماحول کی بات ہوتی ہے.... یہاں اسے غنڈہ پن سمجھا جاتا ہے۔!“

”اور وہاں....!“

”جس کے لئے سیٹی بجاتی جاتی ہے صرف وہی متوجہ ہوتی ہے۔!“

”یہاں یہ دشواری ہے....!“ عمران مردہ سی آواز میں بولا۔ ”سب کی سب متوجہ ہو جائیں گی اور تم بولکھا کر بھاگ کھڑے ہو گے.... خیر تو ہاں میں پوچھ رہا تھا وہ شخص کون تھا جس نے اس سے تمہارا تعارف کرایا تھا....؟“

”کمال کر دیا آپ نے.... کیا اب تک مجھے جھوٹا سمجھتے رہے ہیں....!“

”کبھی کسی ایسے آدمی سے ملے ہو.... جس کی آواز کیپٹن فیاض کی آواز سے مشابہ ہو۔!“

”یہ اس سے بھی زیادہ چونکا دینے والا سوال ہے۔!“

”لہذا چونکے بغیر ذہن پر زور دو شاید یاد آجائے۔!“

”میرے ملنے جلنے والوں میں کوئی ایسا نہیں ہے۔!“

”کسی بیرونی سفارت خانوں میں ہیں....!“

”بہترے سفارت خانوں میں ہیں....!“

”انہی دوستوں کو ذہن میں رکھ کر سوچو....!“

”اس کا جواب غور طلب ہے.... فوراً نہیں دیا جاسکتا۔!“

”اچھا دیکھنا....!“

گاڑی تاریکی کا سینہ چیرتی تیز رفتاری سے ڈائمنڈ بیچ کی طرف چلی جا رہی تھی۔

”یہی مراد میں آخر تم کیا دیکھنا چاہتے ہو....!“ عمران نے کچھ دیر بعد پوچھا۔

”یہی کہ وہ سماج سدھار کے پیچھے کیوں پڑ گیا ہے.... پیوں کو اس سے کیا سروکار.... زندگی سے مایوس ہو کر ہی تو یہی بن جاتے ہیں۔!“

”وہ ایک ہیڈ کانسٹیبل کا لڑکا ہے جسے رشوت ستانی کے الزام میں سزا ہو گئی تھی۔!“

”اوہو....!“

”اس کا خیال ہے کہ اگر اس کی ماں دولت سمیٹنے کی خواہش مند نہ ہوتی تو اس کا باپ کبھی اس

مال کو نہ پہنچتا۔!“

دفعتاً ظفر چونک پڑا.... عمران نے بھی اسے محسوس کیا۔ کچھ پوچھنے ہی والا تھا کہ ظفر بولا۔

”کیا آپ اس سے کبھی ملے ہیں۔!“

”نہیں میں نے اس کے بارے میں سنا تھا۔!“

”اس کی آواز کیپٹن فیاض کی آواز سے مشابہ ہے۔!“

”ہوں.... لیکن کیا اس کا امکان ہے کہ وہ گدھے پر بیٹھ کر اتنی جلدی کسی ایسی جگہ پہنچ سکے

گا جہاں فون موجود ہو....؟“

”ہاں.... یہ بات قابل غور ہے....!“

ڈائمنڈ بیچ پہنچ کر ظفر نے گاڑی کی شناخت کی اور کچھ افسردہ سا نظر آنے لگا۔

تھوڑی دیر بعد بولا۔ ”یہ تو خود کشی ٹھہری۔!“

”جب تک لڑکی کی لاش نہ ملے ایسی کوئی رائے قائم نہیں کی جاسکتی۔!“

”پھر یہ گاڑی....!“

”اس ٹیلے پر روکی گئی اور پھر انجن بند کئے بغیر وہیں سے پانی میں دھکیل دی گئی.... انجن کا

سوچ آن تھا لیکن گاڑی گیر میں نہیں تھی.... اس وقت بھی اسی پوزیشن میں ہے۔!“

”یہ معاملہ ابھی تک میری سمجھ میں نہیں آسکا....!“ ظفر بڑبڑایا۔

”کیا سمجھنا چاہتے ہو....؟“

”ہمیں رہائی کیسے ملی تھی....؟“

”یہ تو مجھے بھی نہیں معلوم....!“

”آپ نے یہ کیوں پوچھا تھا کہ میرے کسی شناسا کی آواز کیپٹن فیاض جیسی تو نہیں۔!“

”اب اس وقت واپسی ممکن نہیں....!“ عمران اس کی بات اڑا کر بولا۔

”بیچ ہوٹل کے قریب ایک ہٹ میں رات بسر کریں گے۔!“

ظفر اسے نکلیوں سے دیکھ کر رہ گیا۔!



غیر ملکی سفارت خانے کے فوجی اتاشی کی موت معمہ بنی ہوئی تھی، لیکن کیپٹن فیاض سے

زیادہ باخبر ہونے کی بناء پر عمران حالات کا کسی قدر اندازہ لگا سکتا تھا۔!

ریناولیمز دراصل اس فوجی اتاشی کی پرسنل اسٹنٹ تھی اور کاغذات اسی کی تحویل سے لے

بھاگی تھی۔ عمران کو یہ بات فیاض سے معلوم ہوئی اس نے یہ بھی بتایا کہ فوجی اتاشی پاگلوں کو

طرح اس کی تلاش میں مارا مارا پھر تارہا تھا۔

لیکن عمران نے فیاض کو اس سے لاعلم رکھا کہ فوجی اتاشی کی موت کا باعث ریٹا ولیمز ہی بنی تھی۔ ظفر جیمسن اور جوزف کو بھی ہدایت کر دی گئی تھی کہ وہ اس مسئلہ پر کسی کے سامنے بھی زبان نہ کھولیں!

ابھی کچھ ہی دیر پہلے عمران نے ظفر اور جیمسن کو رخصت کیا تھا.... پھر خود کہیں جانے کی تیاری کر رہا تھا کہ فیاض آدھمکا!

اس کے چہرے پر جھلہٹ کے آثار تھے.... چھوٹے ہی بولا۔ ”میں ان تینوں کو دوبارہ حراست میں لے رہا ہوں۔!“

عمران کے ہونٹوں پر شرارت آمیز مسکراہٹ نمودار ہوئی۔
اس نے کہا۔ ”معاظے کی بات کرو.... بیوہ عورتوں کی طرح سرپٹنے سے فائدہ.... اگر کسی دشواری میں ہو تو مجھے بتاؤ۔!“

”اس سے بڑی اور کیا دشواری ہوگی کہ محض تمہارے خیال سے ان تینوں کو حراست میں نہیں لے سکتا۔!“

”اب ہوئی نا کوئی بات....! بولو.... کیا چاہتے ہو....؟“

”ریٹا ولیمز کی لاش نہیں دستیاب ہو سکی....!“

”کسی بھی عورت کی لاش لاؤ.... میں اس پر ریٹا ولیمز کا میک اپ کر دوں گا۔!“

”میرا مضحکہ نہ اڑاؤ....!“

”آخر تم لاش دستیاب کرنے کے چکر میں کیوں پڑ گئے ہو....؟“

”اس کے بغیر کیس کا فائل بند نہیں ہو سکتا۔!“

”لیکن وہ تو نہیں مری.... میں ثابت کر چکا ہوں کہ صرف گاڑی پانی میں گرائی گئی تھی اور پانی میں گرتے وقت وہ بالکل خالی تھی۔!“

”اس سلسلے میں تمہاری دلیل کسی طرح پرپس تک پہنچ گئی ہے.... تم نے آج کا اخبار تو دیکھا ہی ہو گا۔!“

”دیکھا ہے.... لیکن پریس کی معلومات کا ذریعہ میں نہیں ہوں....!“

فیاض اٹھتا ہوا بولا۔ ”اگر ان تینوں کی خیریت چاہتے ہو تو ریٹا ولیمز کو تلاش کرو صرف تین

دن کی مہلت دے سکتا ہوں۔!“

قبل اس کے کہ عمران کچھ کہتا فیاض نکلا چلا گیا تھا....!

عمران ٹھنڈی سانس لے کر منہ چلانے لگا.... پھر سلیمان کو آواز دی۔!

”جناب....!“ سلیمان کمرے میں داخل ہو کر بولا۔ اس کے ہاتھوں میں کفگیر تھا.... شاید

ہانڈی بھون رہا تھا....!

”اگر کسی لڑکی کی تلاش ہو تو کیا کرنا چاہئے۔!“ عمران نے اسے گھورتے ہوئے پوچھا۔

”تلاش کرنا چاہئے۔!“

”بہت اچھا جواب ہے.... شکریہ۔! بعض اوقات سامنے کی بات بھی سمجھ میں نہیں آتی۔!“

”آٹا ختم ہو گیا ہے.... پیسے دلوائیے.... ورنہ دوپہر کو صرف شور بہ پینا پڑے گا۔!“

”میں نے کتنے دنوں سے کھانا نہیں کھایا....؟“

”ایک ہفتے سے....!“

”پھر اتنی جلدی آٹا کیسے ختم ہو گیا۔!“

”میں نے چرا کر پڑوسی کے ہاتھ بیچ دیا تھا....!“ سلیمان جھنجھلا کر بولا۔

”کس حساب سے بیچا تھا....!“

”چار آنے سیر....!“

”قوم کا ہمدرد معلوم ہوتا ہے.... جی خوش کر دیا تو نے.... خود کس حساب سے خرید کر

لائے گا....؟“

”بارہ آنے سیر....!“

”اچھی بات ہے....! میں تیرا بستر بھی پڑوسی کے گھر بھجوائے دیتا ہوں۔!“

”ہانڈی جل جائے گی.... جلدی سے نکالنے دس روپے۔!“

”سلیمان....!“

”جناب عالی....!“

”مجھے تولیدر ہونا چاہئے تھا....!“

”پیسے جناب.... میں اس وقت تفریح کے موڈ میں نہیں ہوں۔!“

عمران نے دس دس کے دو نوٹ اس کے حوالے کئے.... لیکن سلیمان ایک نوٹ واپس کرتا ہوا بولا۔ ”خیرات نہیں چاہئے!“

”ہائیں.... تو اتنا شریف کہاں سے ہو گیا ہے!“

”جب سے محترمہ جوزف سے آپ کا نکاح ہوا ہے!“

”کیا بکواس ہے!“

”اگر آپ کی کوئی بیگم ہوتی تو بھی میں اتنا زچہ نہ ہوتا جتنا وہ رویاء کر رہا ہے!“

”ابے کچھ کہے گا بھی یا جدید ترین شاعری ہی کرتا رہ جائے گا....!“

”میری پلیٹ کی بوٹیوں تک پر نظر رکھتا ہے.... اس کے باس کا دیوالہ نکالے دے رہا

ہوں.... اور خود چھ بوتلیں یومیہ....!“

”یہ بات ہے....؟ اچھا میں دیکھوں گا.... باس کی دھجیاں اڑ جائیں، وہ کون ہوتا ہے دخل

دینے والا....!“

”آپ بھی وہی کہہ رہے ہیں، جو وہ کہتا ہے!“

”اچھا.... بس چلتے پھرتے نظر آؤ!“

”ذرا اس سے پوچھ لیجئے گا.... ساری رات بھوں بھوں روتا کیوں رہا تھا۔ چین سے سونے

بھی تو نہیں دیتا کم بخت....!“

سلیمان چلا گیا اور عمران نے جوزف کے کمرے کے دروازے پر جادستک دی۔

اس نے دروازہ کھولتے ہوئے گلوگیر آواز میں اسے سلام کیا۔!

”کیا رات پیٹ میں درد تھا....؟“ عمران نے پوچھا۔

”نہیں تو باس....!“

”پھر کیوں روتا رہا تھا....!“

”وہ سفید سوریہ خواب میں نظر آئی تھی....!“

”ارے تو اس میں رونے کی کیا بات تھی....!“

”کون کہتا ہے کہ روتا رہا تھا.... میں میں تو دعا پڑھ رہا تھا.... تاکہ تم پر کوئی مصیبت نازل نہ

ہو اور باس اب مجھے کچھ یاد آتا ہے کہ میں نے شاید اسے کہیں مادام روشی کے ساتھ دیکھا تھا۔!“

”اب یاد آئی ہے یہ بات تین دن بعد....!“

”میرا خیال ہے کہ خواب ہی میں کوئی ایسی چیز بھی نظر آئی جس نے مجھے یاد دلایا....!“

”سچ سچ باکمال آدمی معلوم ہوتا ہے....!“

جوزف نے دانت نکال دیئے۔!

ڈاننگ روم میں واپس آکر اس نے فون پر روشی سے رابطہ قائم کرنے کی کوشش کی۔ پہلے گھر کے نمبر رنگ کئے پھر آفس کے.... وہ آفس میں موجود تھی.... عمران کی آواز سنتے ہی چبکی۔

”جب بھی شدت سے تمہاری ضرورت محسوس ہوتی ہے تم خود ہی متوجہ ہو جاتے ہو۔!“

”کوئی خاص بات....!“

”بے حد خاص....!“ روشی نے جواب دیا.... ”کیوں نہ ہم ساتھ ہی لچ کریں۔!“

”ایک گھنٹے بعد لچ سے زیادہ خاص بات اور کوئی ہو ہی نہیں سکتی۔!“

”ہانگ کانگ کیسا رہے گا۔!“

”وہاں کا چکن سوپ مجھے پسند ہے....!“

”تو پھر ٹھیک ایک بجے....!“

”اوکے....!“ عمران نے ریسیور رکھ دیا۔

وہ مسلسل اس آواز کے بارے میں سوچے جا رہا تھا جس نے ظفر الملک، جوزف اور جیمسن کو شاہ آباد پولیس اسٹیشن سے رہائی دلائی تھی۔!

اگر وہ لڑکی ہی کا کوئی ساتھی تھا تو اس کا مطلب یہی ہو سکتا تھا کہ لڑکی نائز فلیٹ ہو جانے کے بہانے راستے میں ظفر الملک کی ہی منتظر تھی۔!

اگر یہ حقیقت تھی تو ظفر کسی سازش کا شکار ہوا ہے.... جو شاید یہیں تک محدود نہ رہے۔!

ٹھیک ایک بجے وہ ہانگ کانگ ریسٹوران پہنچ گیا.... جہاں روشی اس کی منتظر تھی۔

”تم نے مجھے کیوں فون کیا تھا....؟“ وہ اسے ٹٹولنے والی نظروں سے دیکھتی ہوئی بولی۔

”قصہ ہے ریٹا ولیز کا....!“

”خداوند!.... کیا تم سچ بھوت ہو....!“

”ایسا بھوت جس کی لنگوٹی ہر جگہ رہ جاتی ہے۔!“

”نہیں بتاؤ.... تمہیں کیونکر معلوم ہوا کہ میں تم سے اسی سلسلے میں ملنا چاہتی ہوں....؟“

”کسی نے کبھی تمہیں اس کے ساتھ دیکھا تھا....!“

”کس نے دیکھا تھا....؟“

”کیا یہ بتانا ضروری ہے....؟“

”نہیں.... لیکن تم اس کے بارے میں مجھ سے کیا معلوم کرنا چاہتے تھے....؟“

”میری بات چھوڑو.... تم اپنے کسی مسئلے کے لئے مجھ سے ملنا چاہتی تھیں۔!“

روشی کچھ کہنے ہی والی تھی کہ ویٹر آگیا.... وہ اسے مطلوبہ اشیاء تحریر کرانے لگی۔!

اس کے چلے جانے پر عمران بولا۔ ”وقت کم ہے.... اگر تم اس بحث کو چھوڑ کر اپنی دشواری

کی طرف آ جاؤ تو بہتر ہوگا۔!“

”لمبی کہانی ہے....!“

”اسی لئے تو کہہ رہا ہوں کہ وقت نہ ضائع کرو....!“

”تم نے ایک سفارت خانے کے ملٹری اٹیچی کی موت کے بارے میں سنا ہوگا۔!“

”سنا ہے....!“ عمران سر ہلا کر بولا۔!

روشی تھوڑی دیر تک کچھ سوچتی رہی پھر بولی۔ ”تم کبھی ملٹی فام انٹرپرائز کی زمینوں کی

طرف گئے ہو۔!“

”ہاں شاید کبھی گذرا ہوں ادھر سے۔!“

”وہاں مسز گوہن کا بھی ایک فارم ہے.... وہ بندروں اور خرگوشوں کی افزائش کرتی ہے۔!“

”خوب....!“

”میرے اس سے اچھے مراسم ہیں....!“

”بندروں کی وجہ سے یا خرگوشوں کی وجہ سے....؟“

”دونوں کی وجہ سے.... بڑھاپے میں بھی یہی کروں گی۔!“

”جوانی میں کس نے منع کیا ہے۔!“

”اب خود موضوع سے ہٹ رہے ہو....!“ روشی جھنجھلا گئی۔!

”ہاں تو خیر.... پھر....؟“

”متونی ملٹری اٹیچی بھی اس کے دوستوں میں سے تھا۔ اسی کے توسط سے میں بھی ان لوگوں سے متعارف ہوئی تھی.... میرا مطلب ہے ریٹا ولیز اور ملٹری اٹیچی سے.... ریٹا ولیز کبھی کبھی اسکے ساتھ ہوتی... ہفتے کی آخری راتیں وہ دونوں عموماً مسزگوہن کے فارم ہی میں گزارتے ہیں!“

”کیا وہ ایک دوسرے سے وہ کرتے تھے....؟“

”کیا تم اب بھی محبت کو گالی ہی سمجھتے ہو....!“

”عملی گالی....!“

”خیر چھوڑو....!“ روشی ٹھنڈی سانس لے کر بولی۔ ”تم ہمیشہ گدھے ہی رہو گے۔ میں نہیں جانتی کہ وہ اس معاملے میں مخلص تھے یا نہیں اور مجھے ان سے سروکار بھی کیا.... دونوں جائیں جہنم میں.... میں تو مسزگوہن کے لئے پریشان ہوں۔!“

”ان کا بھی جغرافیہ بتاؤ....!“

”ایک سادہ معصوم عورت ہے.... میں چاہتی ہوں کہ اس پر کوئی آنچ نہ آنے پائے۔!“

”جس نے تمہیں ریٹا کے ساتھ دیکھا تھا.... میرا خیال ہے کہ وہ اس فارم کی طرف کبھی نہ گیا ہوگا۔!“

”کئی بار ایسا ہوا ہے کہ ہم سب فارم سے اکٹھے آئے ہیں ہو سکتا ہے انہیں مواقع پر کسی نے دیکھا ہو۔!“

”اب مسزگوہن کو کیا تکلیف ہے....؟“

روشی نے کوئی جواب نہیں دیا کیونکہ ویٹر پہلا کورس لے آیا تھا۔

اس کے چلے جانے پر بولی ”وہ بہت زیادہ خائف ہے۔!“

”پولیس کی پوچھ گچھ سے ڈرتی ہے....؟“ عمران نے سوال کیا۔

”میرا خیال ہے کہ ایسا نہیں ہے....!“

”ہوں.... تو تم اس کی خوف زدگی کی وجہ جاننا چاہتی ہو....!“

”میں اس کی وجہ بھی جانتی ہوں.... کچھ نامعلوم لوگ اس کی نگرانی کر رہے ہیں لیکن نہ ان کا تعلق مقامی پولیس سے ہے اور نہ اس سفارت خانے سے، میں اس کی تصدیق کر چکی ہوں۔!“

”مقامی لوگ ہیں....؟“

”نہیں.... غیر ملکی....!“

”رینا ولیمز سے اب کہاں ملاقات ہو سکے گی....؟“

”کیا تم نے اخبارات میں نہیں پڑھا کہ وہ اپنی گاڑی سمیت سمندر میں غرق ہو گئی!“

”اخبار والے تو کسی دن پوری دنیا کو کسی دوسرے سیارے کے سمندر میں غرق کر دیں گے!“

”کیا مطلب....؟“

”اس کا کوئی واضح ثبوت نہیں مل سکا کہ غرق ہوتے وقت وہ خود بھی گاڑی میں موجود تھی!“

روشی کچھ نہ بولی.... تھوڑی دیر بعد عمران نے پوچھا!

”کیا ان دونوں میں کچھ ان بن ہو گئی تھی....؟“

”پتا نہیں.... اس سلسلے میں مسز گوہن بھی کچھ نہیں بتا سکی!“

”سوال یہ ہے کہ اگر کچھ غیر ملکی اس کی نگرانی کر رہے ہیں تو وہ اس کی رپورٹ پولیس کو

کیوں نہیں کرتی!“

”میں یہی معلوم کرنا چاہتی ہوں....!“

”اس لئے مجھ سے ملنا چاہتی تھیں....!“

”ہاں.... آں....!“

”تمہیں اس سے کیا فائدہ ہو گا....؟“

”میں جو خرگوش پالوں گی وہ انڈے دینے لگیں گے....!“ روشی پھر جھنجھلا گئی۔

”ماشاء اللہ.... بلکہ انشاء اللہ....!“

”بور مت کرو....!“

لُج سے فارغ ہو جانے تک پھر روشی نے یہ ذکر نہیں چھیڑا تھا۔ عمران بھی خاموشی سے

کھاتا رہا تھا۔ روشی کے انداز سے معلوم ہوتا تھا جیسے اس ملاقات سے اسے مایوسی ہوئی ہو۔!

”مسز گوہن کی عمر کیا ہے....؟“

”عمر سے تمہیں کیا سروکار!“

”اگر کم سن ہو تو نگرانی کرنے والے عشاق بھی ہو سکتے ہیں۔!“

”اگر تم ڈھنگ کی کوئی بات نہیں کر سکتے تو اس معاملے کو یہیں ختم کر دو....!“

”ایک نظر دیکھنا چاہتا ہوں..... مزگوہن کو.... اور ہاں کیا ملٹری ایجنسی سے اس کے ایسے ہی تعلقات تھے کہ وہ اسے اپنے کسی راز میں شریک کر سکتا....؟“

”یہ ایک کام کی بات پوچھی ہے تم نے.... ہاں میرا خیال ہے کہ وہ اسی بناء پر خائف ہے کہ شاید کسی معاملے میں اس کی رازدار بھی تھی....!“

”غالباً اب میں کسی قدر دلچسپی محسوس کر رہا ہوں....!“

روشی کا چہرہ کھل اٹھا....!



مزگوہن تیس سال سے زیادہ کی نہ رہی ہوگی۔ خاصی قبول صورت اور صحت مند عورت تھی۔ اس کے ملنے والوں کا خیال تھا کہ وہ ایک ایمان دار اور نیک سیرت عورت ہے۔ تین سال پہلے اس کا شوہر ٹریفک کے حادثے کا شکار ہو کر اسے تنہا چھوڑ گیا تھا۔

اب وہ چند ملازمین کی مدد سے فارم کی دیکھ بھال کرتی تھی.... بندروں اور خرگوشوں کے ایکسپورٹ سے اسے اچھی خاصی آمدنی ہو جاتی تھی۔!

قیام بھی فارم ہی میں تھا.... یہ بڑی پُر فضا جگہ تھی.... کبھی کبھی اس کے شہری دوست چھٹیاں گزارنے وہاں آ جاتے.... اس طرح کچھ دنوں کے لئے خاصی چہل پہل ہو جاتی۔!

وہ ہنس مکھ اور ملن سار تھی.... لیکن پچھلے تین دنوں سے اس کے چہرے پر گہرے تفکر کے آثار پائے جاتے تھے.... کبھی کبھی خوف زدہ سی بھی نظر آنے لگتی۔ اس وقت بھی وہ رہائشی عمارت کے برآمدے میں کھڑی خوف زدہ نظروں سے سڑک کی طرف دیکھے جا رہی تھی۔ دفعتاً ایک گاڑی عمارت کی کمپاؤنڈ میں داخل ہوئی اور قریب پہنچی تو مزگوہن کا چہرہ کھل اٹھا۔

”ہلو.... روشی....!“ وہ چپکیتی سی آواز میں کہتی ہوئی برآمدے سے نیچے اتر گئی اور خود ہی روشی کی طرف کا دروازہ بھی کھولا۔!

روشی کے ساتھ ایک مرد بھی تھا.... فوری طور پر وہ اس کی طرف خصوصی توجہ نہ دے سکی.... لیکن جب دونوں گاڑی سے اتر کر نشست کے کمرے میں آئے تو روشی نے اس کا تعارف کراتے ہوئے کہا۔ ”یہ میرے بہت پرانے دوست مسٹر علی عمران ہیں تم نے ذکر کیا تھا کہ تمہارے بندروں میں کسی قسم کی بیماری پھیل رہی ہے.... یہ بندروں پر اتھارٹی ہیں۔!“

”اوہ.... بڑی خوشی ہوئی....!“ مسز گوہن نے مصافحے کے لئے ہاتھ بڑھاتے ہوئے کہا اور تب اس نے پوری طرح اس کا جائزہ لیا۔ خوش شکل جوان تھا لیکن چہرے پر یتیمی سی چھائی ہوئی تھی... اول درجے کا بیوقوف معلوم ہوتا تھا۔

روشی کہہ رہی تھی۔ ”ہم تین چار دن یہاں گذاریں گے۔!“
 ”اوہ.... ضرور.... ضرور....!“ مسز گوہن خوش ہو کر بولی۔ ”میں بڑی شدت سے تنہائی محسوس کر رہی تھی۔!“

”یہ بہت اچھے پامسٹ اور ستاروں کی چال سمجھنے والے بھی ہیں۔!“

روشی نے تعارف کے سلسلے کو آگے بڑھانے کے لئے کہا۔!

”سچ سچ....!“ مسز گوہن نے مزید گرم جوشی سے عمران کا ہاتھ دبایا....!

”تم دیکھ ہی لوگی....!“

عمران کے ہونٹوں پر جھینپی جھینپی سی مسکراہٹ تھی۔

”لیکن بہت کم سخن معلوم ہوتے ہیں....!“ مسز گوہن بولی۔!

”بولنے پر آتے ہیں تو کسی کی بھی نہیں سنتے....!“ روشی نے ہنس کر کہا۔

اور تھوڑی دیر بعد عمران نے اس کے اس قول کی تصدیق کر دی تھی.... بندروں پر گفتگو شروع ہوئی تو سچ سچ اس نے مسز گوہن کو خاموشی اختیار کرنے پر مجبور کر دیا۔

وہ حیرت سے اس کا منہ تنکے جا رہی تھی۔ ساری دنیا میں پائے جانے والے بندروں کی مختلف

اقسام اور ان کی عادات و خصائل پر اس طرح لیکچر دے رہا تھا جیسے بندروں کی ”اقسام متحدہ“ کا

صدر آدمیوں سے مخاطب ہو.... جی بھر کے دماغ چاٹ چکنے کے بعد مسز گوہن کے بندروں میں

پائی جانے والی بیماری سے متعلق استفسار کیا۔

”پچھلے پندرہ دن سے.... روز صبح ایک بندر مردہ ملتا ہے.... ایسا پہلے کبھی نہیں ہوا۔!“

مسز گوہن بولی۔!

”کسی بندر کی لاش کا ڈاکٹری معائنہ بھی کر لیا....!“ عمران نے پوچھا۔

”ظاہر ہے.... لیکن رپورٹ عجیب و غریب ملی تھی جو دم گھٹ کر مرنے کی کہانی سناتی ہے۔!“

”ذرا رپورٹ مجھے دکھائیے....!“

رپورٹ کے مطابق اس بندر کی موت گلا گھونٹنے جانے کی بناء پر واقع ہوئی تھی۔!
”کیا آج صبح بھی کوئی لاش ملی ہے.....؟“

”ہاں.... آج بھی.....!“

”کہاں ہے.....!“

”صفائی کرنے والا کہیں پھینک آیا ہوگا.....!“

”خیر میں دیکھوں گا کہ اس سلسلہ میں کیا کر سکتا ہوں.....!“

”کیا یہ ممکن نہیں ہے کہ ان بندروں ہی میں سے کوئی دوسرے بندروں کا گلا گھونٹتا رہتا ہو۔!“ روشی نے کچھ سوچتے ہوئے کہا۔!

”پہلے میں نے یہی قیاس کیا تھا.....!“ مزگوہن بولی۔ ”لیکن اس کے ثبوت میں کوئی علامت نظر نہیں آئی۔!“

”علامت سے کیا مراد ہے.....!“ روشی نے سوال کیا۔

”غالباً آپ یہ کہنا چاہتی ہیں مزگوہن کہ بندروں میں آپ کو ایک بھی زخمی نظر نہیں آیا.....!“ عمران بولا۔!

”یقیناً..... یقیناً.....!“

عمران نے روشی کی طرف دیکھ کر کہا۔ ”اگر تم میرا گلا گھونٹنے کی کوشش کرو تو میں بندر نہ ہوتے ہوئے بھی تمہارا منہ دبوچ لوں گا۔!“

بہر حال عمران نے دوپہر کے کھانے سے قبل تک خاصی عقل مندی کی باتیں کی تھیں..... لیکن سہ پہر کو مزگوہن نے محسوس کیا جیسے اس کی شخصیت ہی بدل گئی ہو..... گاؤدی پن کی باتیں کرنے لگا تھا اور چہرے پر برسنے والی حماقت کچھ اور گہری ہو گئی تھی۔!

روشی نے مزگوہن کو بہت زیادہ حیرت زدہ دیکھا تو الگ لے جا کر بولی..... ”بس یہی دشواری ہے اس شخص کے ساتھ..... ایسا معلوم ہوتا ہے جیسے وقفے وقفے سے عقلمندی اور بیوقوفی کے دورے پڑتے ہیں۔!“

”بحیثیت مجموعی دلچسپ آدمی ہے.....!“ مزگوہن مسکرا کر بولی۔ ”تم اس وہم میں نہ پڑو کہ تمہارے ساتھ اس کی آمد مجھے ناگوار گذری ہے۔ میں تو یہی مراد جیسے لوگوں کو بھی برداشت

کر لیتی ہوں۔!“

عمران ٹھیک اس وقت اس کے قریب پہنچا تھا جب مسز گوہن ہی مراد کا حوالہ دے رہی تھی۔ انداز ایسا ہی تھا جیسے اچانک کوئی بات یاد آئی ہو اور کچھ پوچھنے کے لئے ان کے پاس دوڑا آیا ہو۔!“

”معاف کیجئے گا دخل اندازی پر.....!“ اس نے مسمی شکل بنا کر کہا۔ ”آپ کے پڑوس میں کسی کے پاس کوئی ٹرینڈ بندر تو نہیں ہے۔!“

”نہیں.... کسی کے پاس کوئی ایسا بندر نہیں ہے.....!“

پھر اچانک عمران پر ہنسی کا دورہ پڑ گیا تھا..... جس نے اتنی شدت اختیار کر لی کہ روشی کے ہاتھ پیر بھی پھول گئے۔ مسز گوہن کے چہرے پر بوکھلاہٹ کے آثار نمودار ہو گئے تھے۔

آخر کار عمران اپنی ہنسی میں بریک لگانے کی کوشش کرتا ہوا بولا۔ ”وہ ہی مراد.... ابھی آپ نے اس کا نام لیا تھا.....!“

”ہاں... ہاں.... تو پھر.....!“ مسز گوہن کی حیرت اس کی آواز پر بھی اثر انداز ہوئی تھی۔!

”اگر آپ اسے اپنے بندروں کے کسی کٹہرے میں بند کر دیں.... تو کیسی رہے گی۔!“

”اوہ..!“ مسز گوہن بھی ہنس پڑی۔ پھر سنجیدگی اختیار کر کے بولی۔ ”کیا آپ اسے جانتے ہیں۔!“

”شہر میں کون نہیں جانتا..... لیکن آپ جیسی شائستہ خاتون کے پاس اس کا کیا کام.....!“

”میرے کچھ احباب اس میں دلچسپی لیتے ہیں۔!“

”وہ بھی اسی جیسے ہوں گے.....!“

”نہیں میری ہی طرح شائستہ ہیں.....!“

”لیکن... میں نہیں سمجھ سکتا کہ شائستہ لوگ اسے کس طرح برداشت کرتے ہوں گے..؟“

”مجھے اس سے ہمدردی ہے.....!“ مسز گوہن نے کسی قدر ناخوش گوار لہجے میں کہا۔

روشی نے عمران کو اشارہ کیا کہ وہ اس سلسلے میں گفتگو کو طول نہ دے۔ لہذا اس نے ہی مراد

سے پھر بندروں کی طرف چھلانگ لگائی۔ لیکن مسز گوہن دل برداشتہ سی نظر آنے لگی تھی۔ اس لئے بات آگے نہ بڑھ سکی۔!



ظفر الملک کو ریٹائلیز کی تلاش تھی.... اور وہ ابھی تک اس الجھن میں مبتلا تھا کہ عمران کسی ایسے آدمی سے متعلق کیوں استفسار کر رہا تھا جس کی آواز کیپٹن فیاض کی آواز سے مشابہہ رہی ہو۔ اچانک اسے یاد آیا کہ یہی مراد کے حوالے پر عمران نے کہا تھا کیا یہ ممکن ہے کہ وہ گدھے پر بیٹھ کر اتنی جلدی کسی ایسی جگہ پہنچ سکے گا جہاں فون ہو.... آخر اس ریمارک کا کیا مطلب تھا۔ اس وقت اس نے اس پر توجہ نہیں دی تھی۔ کتنی جلدی....؟ یہ کس قسم کا جملہ تھا۔ اس کے پس منظر میں کیا تھا....!

اس نے فون پر عمران کے نمبر ڈائل کئے لیکن وہ گھر پر موجود نہیں تھا۔

اس کی الجھن بڑھتی رہی.... تو کیا یہی مراد کا بھی ان واقعات سے کوئی تعلق ہو سکتا ہے۔!

ایک بار پھر وہ یہی مراد کی تلاش میں نکل کھڑا ہوا۔

معلومات کے ذرائع ایسے تھے کہ اسے جلد ہی اس کے موجودہ ٹھکانے کا پتہ چل گیا۔

لیکن اسے حیرت ضرور ہوئی کیونکہ وہ ایک یورپین گھرانے کے ساتھ مقیم تھا.... اب

سوال یہ تھا کہ وہ اس حد تک پہنچنے کے لئے کیا طریقہ استعمال کرے۔ جیمسن ساتھ تھا....!

اس نے کہا ”اس میں پریشانی کی کیا بات ہے.... یورپائی نس.... گاڑی ان کی کوشی سے ذر

فاصلے پر چھوڑ دیجئے گا.... پھانک پر کھڑے ہو کر آپ مینڈولن بجائیے گا میں حلق پھاڑوں گا....

ظاہر ہے کہ وہ لوگ پیوں سے دلچسپی رکھتے ہیں ورنہ مراد وہاں کیوں ہوتا۔!“

”بعض اوقات تمہاری عقل کا بھی لوہا ماننا پڑتا ہے۔!“ ظفر مسکرا کر بولا۔

وہ اس عمارت کے پھانک پر جا پہنچے اور جیمسن غیر ملکی انداز میں میر تقی میر کے ایک

خوبصورت شعر کو توڑنے مروڑنے لگا۔

”الٹی ہو گئیں سب تد.... تد.... تد.... بریں.... لک.... کچھ لک.... کچھ

دوانے کا.... نے کا.... نے کام کیا.... دیکھا.... بھی دیکھا.... اس بنا.... اس بنا.... تیار؟

دل.... نے آ.... نے آ.... خراکام.... تمام کی یا.... کی یا....!“

وہ حلق پھاڑ کر چیخا رہا.... اور ظفر جھوم جھوم کر مینڈولن بجاتا رہا.... تدبیر کارگر ہو؟

تھی.... وہ سب یہی مراد سمیت عمارت سے برآمد ہو کر پھانک پر جمع ہو گئے تھے.... عورتیں

بھی تھیں اور مرد بھی۔!

ہی مراد انہیں کینہ تو ز نظروں سے دیکھے جا رہا تھا.... دفعتاً آگے بڑھا اور جیمسن کا گریبان پکڑ کر چیخا.... ”خاموش رہو....!“

جیمسن خاموش ہو گیا اور ظفر کے ہاتھ بھی رک گئے۔!

”گانے دو.... گانے دو....!“ دوسروں نے بیک زبان کہا۔!

”میں گانے کو منع نہیں کرتا.... لیکن یہ ہمارے ایک بہت بڑے شاعر کو تباہ کر رہا ہے۔!“

ہی مراد بولا۔

”میں عالمی برادری کا قائل ہوں....!“ جیمسن نے بے حد نرم لہجے میں کہا ”اگر کہو تو ابھی ورڈزور تھ اور بائرن کی قوالی کر کے رکھ دوں.... آخر میر صاحب کب تک طبلے اور سارنگی پر چلتے رہیں گے۔!“

”آہا.... آہا.... شاید میں تم دونوں کو پہچانتا ہوں....!“ دفعتاً ہی مراد خوش ہو کر بولا۔ ”تم نے میری جان بچائی تھی.... آؤ.... آؤ.... اندر چلو.... میں جسے بھی چاہوں اس چھت کے نیچے پناہ دے سکتا ہوں.... یہ سب انسانیت کے پرستار ہیں۔!“

پھر اس نے اپنے میزبانوں کو بتایا کہ وہ دونوں اس کے ہمدرد ہیں اس طرح ظفر اور جیمسن عمارت میں داخل ہو سکے۔!

وہ سب بڑے زندہ دل لوگ تھے.... صاحب خانہ کا نام رچرڈ سن تھا ملکی اور غیر ملکی مشترکہ سرمایہ سے کام کرنے والی ایک فرم کا ڈائریکٹر تھا۔!

اس وقت یہاں کچھ مہمان بھی تھے.... ہی مراد نے ان کا تعارف بھی کرایا اور ان میں ڈاکٹر الٹھم کی شخصیت سب سے نمایاں تھی۔!

مضبوط جسم کا ایک قد آور آدمی تھا.... عمر پچاس کے قریب رہی ہوگی۔ لیکن آنکھوں سے نوجوانی کی سی توانائی جھلکتی تھی.... سرخ رنگ کی فرنیچر کٹ ڈاڑھی میں خاصا وجیہ لگ رہا تھا۔!

اس کے ساتھ ایک لڑکی بھی تھی جس کا نام کورنلیا تھا.... جسے وہ نیلی کہہ کر مخاطب کرتا تھا۔ بڑی دلکش لڑکی تھی۔ سفید فام ہی تھی.... لیکن اس کے بال گہرے سیاہ تھے.... اگر آنکھیں بھی سیاہ ہوتیں تو وہ مشرق ہی کے کسی حصے کی باشندہ معلوم ہوتی۔!

نہ جانے کیوں ظفر محسوس کر رہا تھا جیسے اس نے اسے پہلے بھی کہیں دیکھا ہو۔!

رات کے کھانے کے بعد وہ تمباکو نوشی کے کمرے میں آ بیٹھے..... یہاں کافی سرو کی گئی۔

پھر ان دونوں سے گانے کی فرمائش ہوئی.... جیمسن نے اس بار ایک اسٹار لائنٹ سیرے نیڈ شروع کیا.... ظفر مینڈولن بجا رہا تھا۔!

صاحب خانہ رچرڈسن کھڑکی کے قریب کھڑا ہو کر پائپ سلگانے لگا۔ کور نیلیا کرسی کے ہتھے پر انگلیوں سے تال دے رہی تھی....! ڈاکٹر انکھم ایڑیاں بجا رہا تھا.... اور پی مراد پر وجد کی سی کیفیت طاری تھی۔

اچانک انہوں نے رچرڈسن کی چیخ سنی.... اور اٹھ کھڑے ہوئے نیلے رنگ کے ایک بڑے سے ہاتھ نے رچرڈسن کی گردن دبوچ رکھی تھی۔!

ظفر مینڈولن پھینک کر اس کی طرف جھپٹا لیکن اتنی دیر میں ہاتھ پردے کے پیچھے غائب ہو چکا تھا.... اور رچرڈسن کو انہوں نے فرش پر گرتے دیکھا۔!

ظفر نے پردہ ہٹا کر کھڑکی سے باہر چھلانگ لگائی.... برآمدے سے پھانک تک روشنی ہی روشنی تھی لیکن کہیں کوئی دکھائی نہ دیا.... ڈاکٹر انکھم اور پی مراد بھی اس کے پیچھے پیچھے آئے تھے۔ پھر انہوں نے عورتوں کی چیخیں سنیں اور دوبارہ عمارت کی طرف بھاگے رچرڈسن مر چکا تھا اور اس کے خاندان والے بدحواس ہو کر چیخ رہے تھے۔

آدھے گھنٹے کے اندر اندر پولیس آگئی.... ظفر اور جیمسن ایک بار پھر دشواری میں پڑ گئے کیونکہ وہ ان لوگوں کے لئے اجنبی تھے اور ان کی شانِ نزول بھی مشتبہ تھی ویسے سبھی نے نیلے رنگ کے بڑے سے ہاتھ کی کہانی سنائی تھی۔!

”وہ کسی آدمی کا ہاتھ تو نہیں ہو سکتا....!“ ڈاکٹر انکھم نے بھرائی ہوئی آواز میں کہا۔!

جیمسن اور ظفر پر سوالات کی بوچھاڑ ہوتی رہی۔ دفعتاً پی مراد بولا ”میں اس خاندان کے لئے اجنبی نہیں ہوں اور یہ دونوں میرے لئے اجنبی نہیں ہیں۔ دنیا میں مگن رہنے والے لوگ ہیں۔ ہمیں سازشوں یا کشت و خون سے کیا سروکار۔!“

”اور پھر ہماری بیک گراؤنڈ مضبوط ہے....!“ جیمسن نے سب انپکٹر سے کہا۔ ”کیا آپ نے

نواب مظفر الملک کا نام نہیں سنا....!“

”کیوں نہیں سنا.... پھر....؟“

”یہ نواب زادہ ظفر الملک ہیں.... ان کے بھتیجے....!“

”کیا ثبوت ہے....؟“

”فون کر کے معلوم کر لیجئے.... کہ بھتیجے صاحب ہی ہو گئے ہیں یا نہیں....!“
 ”جیسن.... بکو اس بند کرو....!“ ظفر بولا۔ ”بزرگوں کا حوالہ نہ دو.... مجھ پر جو گذرے
 ئی بھگت لوں گا۔!“

ویسے ہی مراد کو ان کا طرفدار دیکھ کر ڈاکٹر الٹھم بھی اس بات پر زور دینے لگا تھا کہ وہ اجنبی
 ی سہی لیکن کسی قسم کی سازش میں ملوث نہیں ہو سکتے۔!



صبح بڑی خوش گوار تھی.... روشی اور عمران بندروں کے کٹہرے کے قریب چہل قدمی
 رہے تھے۔!

”میں نے اتنا بڑا کٹہرا پہلے پہل دیکھا ہے....!“ عمران بچوں کے سے انداز میں خوش ہو کر
 لا۔ ”سات آٹھ سو بندروں سے کم نہ ہوں گے.... ذرا دیکھنا آج بھی کوئی لاش دکھائی دیتی ہے
 نہیں۔!“

انہوں نے کٹہرے کے گرد چکر لگایا.... سبھی بندر اچھلتے کودتے نظر آئے۔
 ”کیا تم یہ سمجھتے ہو کہ میں تمہیں اس لئے یہاں لائی ہوں کہ تم بندروں کی موت کا سبب
 م کرو....!“ روشی کچھ دیر بعد بولی۔!
 ”اچھا تو پھر....؟“

”کسی طرح یہ معلوم کرو کہ آخر وہ خوف زدہ کیوں ہے.... یہ درست ہے کہ مرنے والا
 ئی اتاشی یہاں بھی آتا تھا.... وہ اس کی موت پر مغموم ہو سکتی ہے خوف زدہ ہو جانا کیا معنی رکھتا ہے۔!“
 ”تم نے دیکھا ہے کہ وہ اس کے ذکر پر فوراً موضوع بدل دیتی ہے۔!“ عمران نے ٹھنڈی
 نس لے کر کہا۔

”پچھلی رات میں نے اس سے کچھ معلومات حاصل کی ہیں۔!“

”سنو میں یہاں صرف اس لئے آیا ہوں کہ رینا ولیز کے متعلق زیادہ سے زیادہ معلومات

حاصل کر سکوں....!“

”آخر اس کے پیچھے کیوں پڑ گئے ہو....!“

”وہ بھی غائب ہے....!“

”نہیں....!“

”تمہیں اس پر حیرت کیوں ہوئی....!“

”دونوں ایک جان دو قالب کہلاتے تھے....!“

”جب تو تمہیں اس پر حیرت نہ ہونی چاہئے ہو سکتا ہے اس نے بھی مارے غم کے کہیں
چھپ چھپا کر خود کشی کر لی ہو۔ خیر ہاں تو تم نے اس سے کس قسم کی معلومات حاصل کی ہیں۔!“

”ادھر ایک ایگر یکلچر سٹ ڈاکٹر الٹکھم رہتا ہے۔!“ روشی بائیں جانب ہاتھ اٹھا کر بولی۔
اس کا بہت بڑا زراعتی فارم ہے.... فوجی اتاشی جب بھی ادھر آتا تھا.... ڈاکٹر الٹکھم اس طر
اس کی نگرانی کرتا رہتا تھا جیسے اسے اس کی طرف سے کسی قسم کا کوئی خدشہ ہو....!“

”ہاں.... آں.... ہو سکتا ہے.... سوال تو یہ ہے کہ مسز گوہن کیوں خوف زدہ ہے۔!“
دفعتاً انہوں نے دیکھا کہ مسز گوہن ان کی طرف دوڑی آرہی ہے....!

”سرپنٹ....!“ عمران سر کھجاتا ہوا بڑبڑایا۔

”روشی.. روشی..!“ وہ قریب آکر ہانپتی ہوئی بولی ”بہت بُرا حادثہ ہو گیا.. اب رچرڈ سن بھی۔“

”اسے کیا ہوا....؟“

”ابھی ابھی.... فون پر اطلاع ملی ہے.... پچھلی رات ایک حیرت انگیز ہاتھ نے اس

گھونٹ دیا۔!“

”حیرت انگیز ہاتھ نے....!“ عمران نے احقانہ انداز میں دیدے نہجائے....!

”ہاں.... ایک بڑا سانپلے رنگ کا ہاتھ.... جسے انسانی ہاتھ باور نہیں کیا جاسکتا۔!“

”کس سے اطلاع ملی ہے....!“ روشی نے پوچھا۔!

”مسز رچرڈ سن نے.... مجھے اس کے پاس پہنچنا چاہئے۔!“

”مجھے بھی.... بڑے اچھے لوگ ہیں....!“ روشی مغموں لہجے میں بولی۔!

”کیا میں یہیں قیام کروں....؟“ عمران نے ایسے لہجے میں روشی سے پوچھا جیسے وہ

ساتھ نہ دینا چاہتا ہو۔!

روشی نے مزگو بہن کی طرف دیکھا....!

”کوئی مضائقہ نہیں....!“ وہ جلدی سے بولی.... ”ہم شام تک واپس آجائیں گے.... انہیں یہاں کوئی تکلیف نہیں ہوگی۔!“

ناشتے کے بعد وہ دونوں شہر روانہ ہو گئی تھیں اور عمران وہیں رہ گیا تھا۔! اس نے اپنے مخصوص انداز میں ملازموں سے پوچھ گچھ شروع کی.... گویا اس قسم کے کسی موقعے کا منتظر تھا.... روشی نے شہر روانہ ہونے سے قبل اس بات پر حیرت ظاہر کی تھی کہ عمران نے کسی غیر معمولی نیلے ہاتھ کا ذکر سن کر بھی ان کے ساتھ جانے کی خواہش ظاہر نہیں کی۔!

اس پر عمران بولا تھا.... ”گلا گھونٹا جا چکا.... لاش یا تو تدفین کے لئے تیار ہوگی یا پوسٹ مارٹم کی میز پر.... اب اس سے کیا فرق پڑتا ہے ہاتھ نیلا رہا ہو چاہے پیلا....!“

دلیسی ملازمین اس کی دلچسپ باتوں اور حرکتوں سے لطف اندوز ہوتے رہے اور وہ خود ان کے ذہنوں کو کرید تار رہا.... گفتگو فوجی اتاشی اور اس کی سیکرٹری رینا ولیمز سے متعلق تھی۔!

”وہ لڑکی بڑی کائیاں تھی جناب۔!“ ایک ملازم نے اطلاع دی ”میں جانتا ہوں کہ وہ چھپ چھپ کر ڈاکٹر الٹھم سے بھی ملتی تھی۔!“

”چھپ چھپ کر....!“ عمران نے یقین نہ کرنے کے سے انداز میں کہا۔ ”ارے اسے کیا کسی کا ڈر پڑا تھا کہ چھپ کر ملتی....!“

”کرٹل صاحب کا ڈر تھا جناب.... وہ ڈاکٹر الٹھم کو اچھی نظروں سے نہیں دیکھتے تھے.... میرا خیال ہے کہ ان کی آپس میں دشمنی بھی تھی۔!“

”ارے نہیں.... ایسا بھی کیا.... یہ لوگ پیار کی باتیں بھی کرتے ہیں تو ایسا لگتا ہے جیسے لٹکھنے کتوں کی طرح بھونک رہے ہوں....!“ عمران نے ہنس کر کہا۔!

”یہ بات نہیں صاحب.... کرٹل صاحب ڈاکٹر کو پسند نہیں کرتے تھے۔!“

”ڈاکٹر الٹھم یہاں آتا ہے....!“

”کبھی کبھی.... لیکن ہماری میم صاحب اس سے تعلقات رکھنا پسند نہیں کرتیں، مجبوراً

برداشت کرتی ہیں۔!“

”کیا وہ بہت بد معاش ہے....؟“

”عورتوں کے معاملے میں تو بد معاش ہی لگتا ہے سالہا.... ہر مہینے سیکرٹری بدل دیتا ہے.... تین چار روز سے ایک نئی دیکھی جا رہی ہے!“

”یار مجھے بھی دکھاؤ کیسی ہے....؟“

”کیا آپ ڈاکٹر الٹھم کو نہیں جانتے....!“

”نہیں....! میں تو پہلی بار یہاں آیا ہوں....!“

”بہت مغرور بھی ہے شاید آپ سے ملنا پسند نہ کرے!“

”اچھا یہ رچرڈ سن صاحب کون تھے.... جن کے پڑے کو تمہاری میم صاحب گئی ہیں!“

”بہت اچھے آدمی تھے صاحب.... کرنل صاحب کے خاص دوستوں میں سے تھے اور ہماری میم صاحب سے بھی دوستی تھی۔ وہ شاید کسی سے بھی نفرت نہیں کرتے تھے.... تبھی تو الٹھم سے بھی ان کے تعلقات اچھے ہی تھے اپنے پاس بٹھاتے تھے.... ایک ہیں ہی مراد صاحب.... وہ رچرڈ سن صاحب ہی کے ساتھ یہاں آیا کرتے تھے!“

تھوڑی دیر بعد عمران نے ایئر گن اٹھائی اور باہر نکل کھڑا ہوا....! الٹھم کے فارم تک پہنچنے کے لئے اسے کم از کم چار پانچ فرلانگ کا فاصلہ طے کرنا پڑا تھا۔

پھانک کے قریب پہنچا ہی تھا کہ ایک لمبی سی کار گرد اڑاتی ہوئی مخالف سمت سے آئی اور پھانک کے اندر مڑ گئی۔

”اوہو....!“ عمران کے منہ سے بے ساختہ نکلا تھا۔ کیونکہ پچھلی سیٹ پر جیمسن، ظفر اور پی مراد نظر آئے تھے اور اگلی سیٹ پر ایک یحیم یحیم سفید فام مرد کے ساتھ اس کی نسل سے تعلق رکھنے والی ایک لڑکی بھی تھی۔!

مسز گوہن کے ملازموں کے بتائے ہوئے حلقے کے مطابق وہ ڈاکٹر الٹھم ہی ہو سکتا تھا۔

عمران نے کمپاؤنڈ میں داخل ہونے کا ارادہ ترک کر دیا اور عمارت سے پرے پرے کھیتوں کی طرف جانکلا.... عمارت یہاں سے زیادہ دور نہیں تھی۔

تازہ بوئے ہوئے کھیتوں میں فاختائیں چک رہی تھیں.... عمران نے انہیں ایئر گن کا نشانہ بنانا شروع کر دیا.... ایک ہی ہاتھ آئی تھی کہ فارم کے رکھوالے دوڑ پڑے....!

”ارے.... اے....!“ ایک نے عمران کو للکارا....! ”تم یہاں کس کی اجازت سے شکار کھیل رہے ہو۔!“

”اجازت....!“ عمران احقانہ انداز میں ہنس کر بولا ”ایئر گن کے شکار کے لئے اجازت کی ضرورت نہیں ہوتی....!“

”تمہارے باپ کی زمین ہے....!“ دوسرے نے کڑک کر سوال کیا۔
 ”پتہ نہیں... پوچھ کر بتاؤں گا.... فی الحال راستہ چھوڑو.... اگلے کھیت میں گری ہوں گی۔!“
 ”پکڑ کر صاحب کے پاس لے چلو....!“ ایک نے کہا اور عمران کے دونوں بازو مضبوطی سے پکڑ لئے گئے۔

”ارے.... ارے.... واہ بھئی....!“ وہ طاقت صرف کئے بغیر ان کی گرفت سے نکل جانے کے لئے مچلتا رہا.... وہ اسے کشاں کشاں عمارت کی طرف لئے جا رہے تھے اور پھر ڈاکٹر لنگھم سے مڈ بھیڑ ہو گئی۔ رکھوالوں نے اسے بتایا کہ شکاری زبردستی پر آمادہ تھا۔!

”تمہیں جرأت کیسے ہوئی....!“ لنگھم عمران کو گھورتا ہوا غرایا۔
 ”شیر نہیں فاختہ مار رہا تھا.... اس میں جرأت کی کیا ضرورت....!“

”بغیر اجازت تم نے میری زمینوں پر قدم کیسے رکھا....!“

”فاختائیں نہ دکھائی دیتیں تو ہرگز قدم نہ رکھتا۔!“

”تمہارا دماغ تو نہیں چل گیا....؟“

”کیا میں صورت سے پاگل معلوم ہوتا ہوں....!“

”احق معلوم ہوتے ہو....!“

”یہ اور بات ہے.... احق پاگل نہیں ہوا کرتے.... پاگل پن تو سمجھ داروں کا مقدر ہے۔!“

”معافی مانگو اور آئندہ ادھر کا رخ نہ کرنا....!“

”معافی مانگ لینے کے باوجود بھی آؤں گا.... اتنی فاختائیں تو میں نے ان اطراف میں کہیں

بھی نہیں دیکھیں۔!“

اتنے میں لڑکی باہر نکل آئی اس کے پیچھے ظفر، مراد اور جیمن بھی تھے۔

عمران کو دیکھ کر جیمن چونکا ہی تھا، کہ ظفر نے اس کا ہاتھ دبا دیا۔ لنگھم نے ان کی طرف مڑ

کر کہا۔ ”یہ اتنا بے ہودہ آدمی ہے کہ معافی مانگنے کی بجائے سر پر چڑھا آ رہا ہے۔!“
 ”تم جھوٹے ہو....!“ عمران نے اسی کے سے انداز میں کہا.... ”میں تو اپنی جگہ سے ایک
 انچ بھی نہیں ہلا.... سر پر چڑھنے کی کوشش کرتا تو تم فلیٹ ہو جاتے۔!“
 ”شٹ اپ....!“

”اتنے زور سے نہ چیخو....! میرا دل بہت کمزور ہے....!“ عمران نے کچھ اس طرح کہا کہ
 لڑکی بے ساختہ ہنس پڑی اور جیمسن کلکھنے انداز میں دانت نکال کر دوسری طرف دیکھنے لگا۔
 ٹھیک اسی وقت مسز گوہن کا ایک ملازم سائیکل دوڑاتا ہوا وہاں آپہنچا۔ اس نے ڈاکٹر لکھم کو
 ہاتھ اٹھا کر سلام کرتے ہوئے عمران سے کہا۔ ”آپ کا فون آیا ہے صاحب....!“
 ”ویل ٹم اس کو جاننا....!“ ڈاکٹر لکھم نے ملازم سے پوچھا۔

”جی صاحب۔! ہماری میم صاحب کے مہمان ہیں.... روشی میم صاحب کے دوست۔!“
 ”اوہ.... مجھے بے حد افسوس ہے۔!“ وہ برآمدے سے نیچے اتر کر عمران سے ہاتھ ملاتا ہوا
 بولا۔ ”میں نہیں جانتا تھا....!“

”کس کا فون ہے....!“ عمران نے ملازم سے پوچھا۔!

”روشی میم صاحب کا....!“

”وہ دونوں اچانک اپنے کسی دوست کی موت کی خبر سن کر صبح شہر چلی گئی تھیں۔!“ عمران
 نے ڈاکٹر لکھم سے کہا۔!

”اچھا.... اچھا.... ہاں وہ ایک حیرت انگیز سانحہ تھا.... میں بھی وہیں سے آ رہا ہوں....
 تو مس روشی نے وہیں سے فون کیا ہو گا.... تم یہاں سے اسے رنگ کر لو....!“

”کیا ہولڈ آن کر آئے ہو....!“ عمران نے ملازم سے پوچھا۔!

”نہیں صاحب....! میم صاحب نے نمبر لکھوا دیئے ہیں....!“

”ٹھیک ہے....! تو میں یہیں سے رنگ کر لوں گا.... تم جاؤ....!“

ملازم چلا گیا.... یہ وہی تھا جس سے عمران کی تفصیلی گفتگو ہوئی تھی اس کے انداز سے نہیں
 معلوم ہوتا تھا کہ اس نے اس تجویز کو پسند کیا ہو۔

عمران ظفر کو اس دوران میں اشارہ کر چکا تھا کہ وہ دونوں اس کے لئے اجنبی بنے رہیں۔!

”میں انکھم ہوں.....!“ وہ دوبارہ عمران کی طرف ہاتھ بڑھاتا ہوا بولا۔ ”ڈاکٹر انکھم!“

”میں..... میں ایلر ان!“

جیمسن نے پھر منہ پھیر کر جارحانہ انداز میں دانت نکالے تھے۔!

لڑکی عمران کو توجہ اور لچپسی سے دیکھ رہی تھی..... یہی مراد کے رویے میں لا تعلقی تھی۔! وہ ڈرائنگ روم میں آئے..... ڈاکٹر انکھم نے فون کی طرف اشارہ کر کے رچرڈ سن کے نمبر

بتائے.....!

”ہیلو..... از ڈیئر روشی..... لیس..... لیس..... اٹ از مران..... ہاں..... اوہ..... کیا بات

ہے رات تک واپسی ہو سکے گی..... اچھا..... اچھا..... میں یہاں ڈاکٹر چیونگم کے ساتھ ہوں۔!“

”انکھم.....!“ ڈاکٹر انکھم پشت پر دھاڑا، اور عمران بوکھلائے ہوئے لہجے میں بولا۔ ”انکھم

انکھم..... اچھا..... اچھا..... بہت اچھا.....!“

ریسورر رکھ کر وہ اس طرح ہانپنے لگا تھا جیسے اپنی آواز ہی کے ساتھ خود بھی شہر تک دوڑتا چلا

گیا ہو۔!

”کیوں کیا..... کوئی دوسری بُری خبر ہے.....!“ ڈاکٹر انکھم نے اسے گھورتے ہوئے پوچھا۔

”وہ دونوں رات گئے تک واپس آئیں گی اور مجھے اس عمارت میں اکیلے بہت ڈر لگے گا۔!“

”وہاں کئی ملازمین ہیں.....!“

”سب اپنے اپنے کوارٹروں میں ہوں گے۔!“

”مرد ہو کر ڈرتے ہو.....!“

”عورت ہوتا تو بالکل نہ ڈرتا..... عورتوں کو کس بات کا ڈر ہو سکتا ہے۔!“

”اچھا تمہیں کس بات کا ڈر ہے.....!“ لڑکی پہلی بار اس سے مخاطب ہوئی۔

”کوئی پیچھے سے آکر ہاؤ کر دے تو.....!“

”اے تم ہمیں یہ قوف بنانے کی کوشش کیوں کر رہے ہو.....!“ انکھم نے ناخوش گوار لہجے

میں کہا۔

”نہیں تو.....!“ عمران کے چہرے کا ہونٹ پن کچھ اور بڑھ گیا۔!

”میں نہیں سمجھ سکتا کہ روشی جیسی اسمارٹ عورت تم جیسے ذفر کو کیسے برداشت کرتی ہے۔!“

”آپ میری توہین کر رہے ہیں ڈاکٹر چیونگم....!“
 ”الٹھم....!“ وہ غرایا۔

”وہی وہی.... کیا فرق پڑتا ہے.... میری توہین تو ہو چکی.... میں ڈفر لگتا ہوں صورت سے۔!“ عمران نے لڑکی سے سوال کیا۔!

”بالکل نہیں....!“ وہ ہنس کر بولی۔ ”تم بہت اچھے ہو.... آؤ میرے ساتھ....!“
 وہ اس کا بازو پکڑ کر دوسرے کمرے میں کھینچ لائی۔
 ”بیٹھ جاؤ....!“ ایک کرسی کی طرف عمران کو دھکیل کر کہا۔ ”بہت خوبصورت ہو.... مگر ڈھیلے ڈھالے....!“

”سمارٹ ہونے کا فائدہ بھی کیا....؟“ عمران ٹھنڈی سانس لے لے کر بولا۔
 ”کیوں....؟ فائدہ کیوں نہیں....!“

”کوئی لڑکی پسند کرے گی.. پھر شادی کرنی پڑے گی... اور میں بالکل الو ہو کر رہ جاؤں گا۔!“
 ”کیا اب نہیں ہو....؟“

”پھر توہین....!“ عمران دونوں ہاتھوں سے سر پیٹ کر کہا۔
 دفعتاً الٹھم کمرے میں گھس آیا اور خاصے جارحانہ لہجے میں لڑکی سے بولا۔
 ”تم اسے یہاں کیوں لے آئی ہو....!“

”میرے حسن کی تعریف کر رہی تھیں....!“ عمران نے شرما کر کہا۔
 ”تم نکل جاؤ یہاں سے ورنہ سر توڑ دوں گا۔!“ ڈاکٹر الٹھم دھاڑتا ہوا اس کی طرف جھپٹا اور عمران اس کی ٹانگوں کے نیچے سے نکل کر دوسری طرف جا کھڑا ہوا.... یہ اتنی پھرتی سے ہوا تھا کہ الٹھم بوکھلا گیا.... البتہ لڑکی پر ہنسی کا دورہ پڑ گیا تھا!
 ”میں اب جارہا ہوں.... میری ایئر گن کہاں گئی....!“ عمران نے ایسے لہجے میں کہا جیسے کچھ ہوا ہی نہ ہو۔!

”یہ آدمی پاگل معلوم ہوتا ہے....!“ الٹھم نے لڑکی سے کہا۔!
 عمران ڈرائنگ روم میں آیا.... اور ایئر گن اٹھاتے ہوئے پی مراد کو آنکھ ماری۔!
 ”کیا مطلب....!“ پی مراد ناخوش گوار لہجے میں بولا۔

”باہر چلو تو بتاؤں....!“

”چلو....!“ ہی مراد اٹھ کھڑا ہوا۔

دونوں باہر آئے.... عمران اس کے کندھے پر ہاتھ رکھ کر بولا۔ ”تم یقین کر دیا نہ کرو....“

وہ لڑکی مجھ پر عاشق ہو گئی ہے۔!“

”تم مجھ سے کیوں کہہ رہے ہو....!“

”اے لکھم کی کون ہے....؟“

”میں نہیں جانتا.... مجھے ان فضولیات سے کوئی دلچسپی نہیں میں تو قوم کو جگانا چاہتا ہوں۔!“

”قوم کے تنکے کے نیچے ماتم بم رکھ دو....!“

”تم آخر ہو کیا چیز....!“

”ناچیز.... آؤ چلو میرے ساتھ اگر ان فضولیات سے کوئی دلچسپی نہیں....!“

”میں یہاں ایک خاص مشن پر آیا ہوں....!“

”اچھا تو فی الحال برآمدے سے نیچے اتر چلو.... کیونکہ ڈاکٹر چیونگم نے مجھے گھر سے نکال دیا ہے۔!“

”صاحب خانہ کی توہین کرو گے تو یہی ہو گا.... ویسے تم مجھے ضدی آدمی معلوم ہوتے ہو۔!“

”وہ دونوں تمہارے ساتھی....!“ عمران نے ظفر اور جیمسن کے متعلق پوچھا....!

”نہیں.... میرا خیال ہے کہ وہ دونوں سازشی ہیں.... کیا مسز گوہن نے تمہیں اپنے اس

دوست کی موت کے بارے میں کچھ بتایا ہے جس کی ماتم پرسی کو وہ شہر گئی ہیں۔!“

”ہاں کہہ رہی تھیں کوئی بڑا سا نیلا ہاتھ اس کا گلا گھونٹ گیا۔!“

”بالکل ٹھیک.... میں وہاں موجود تھا.... اور تھوڑی ہی دیر پہلے یہ دونوں رچرڈسن کے

پھانک پر کھڑے گا بجا رہے تھے انہیں اندر بلوایا گیا تھا....!“

”یونہی.... خواہ مخواہ....!“

”ہاں.... یہ سب بڑے زندہ دل لوگ ہیں....!“ ہی نے کہا.... اور رچرڈسن والے

حادثے کی تفصیل بتانے لگا اور پھر یہ بھی بتایا کہ ظفر اور جیمسن سے اس کی ملاقات اس سے پہلے

کہاں ہوئی تھی۔!

”آہا.... تم ہی مراد تو نہیں ہو....!“

”ہاں.... میں ہی ہوں....!“

”تب تو بڑی اچھی بات ہے.... میں نے تمہاری بہت شہرت سنی ہے اور یہ جانا چاہتا ہوں کہ تم نے قوم کی خدمت کا جو پروگرام بنایا ہے اس کی نوعیت کیا ہوگی....!“

”سنو....! اس مسئلے پر ہم پھر کبھی گفتگو کر لیں گے.... میں اس وقت تمہارے ساتھ کہیں بھی چل کر تمہیں اپنا پروگرام سمجھا دیتا.... لیکن میں نہیں چاہتا کہ میری عدم موجودگی میں ان دونوں پر کچھ زیادہ ہی تشدد ہو جائے....!“

”کیا مطلب....!“

”الٹھم ان دونوں کو پولیس سے تو بچا لایا ہے لیکن اپنے طور پر یہ معلوم کرنے کی کوشش کرے گا کہ وہ تو اس سازش میں شریک نہیں تھے۔!“

”یار سنو.... یہ دونوں تمہارے ہم قوم ہیں....!“ عمران نے پر تشویش لہجے میں کہا۔

”یہی تو میں بھی سوچ رہا ہوں.... اور پھر یہ بھی ممکن ہے کہ وہ دونوں سچ مچ میری ہی تلاش میں وہاں آئے ہوں۔!“

دفعۃً....! لٹھم کی دھاڑ سنائی دی....! ”ارے تم ابھی یہیں موجود ہو۔!“

اور عمران بے تحاشا پھانک کی طرف دوڑ پڑا.... دوڑتا چلا گیا.... انداز ایسا ہی تھا جیسے ڈر کر بھاگا ہو۔ پھانک پر رک کر ایک بار مڑا تھا اور پھر دوڑنے لگا تھا....! وہ کبھی برآمدے میں نکل آئے تھے۔!



شام کے چھ بجے تھے.... عمران مزگوبہن کے مکان کے برآمدے میں آرام کرسی پر نیم دراز دھیرے دھیرے چپو نگم کچل رہا تھا.... اچانک اسے پی مراد دکھائی دیا.... جو اسی طرف آ رہا تھا۔!

عمران آرام کرسی سے اٹھ کر اس طرح آگے بڑھا جیسے اس کا استقبال کرنا چاہتا ہو۔!

”میں دوڑتا ہوا آیا ہوں....!“ پی مراد بولا.... وہ بُری طرح ہانپ رہا تھا۔

”کیوں کیا ہوا....؟“

”وہی ہوا.... جس کا خدشہ تھا....! شام کی چائے میں انہیں کوئی نشہ آور چیز دی گئی....“

جب وہ بیہوش ہو گئے تو انہیں ایک درخت سے الٹا لٹکا دیا گیا ہے....!“

”کیا وہ ہوش میں آگئے ہیں....!“

”نہیں.... ہوش میں آنے کا انتظار کیا جا رہا ہے....!“ پی مراد دردناک لہجے میں بولا۔!

”کچھ سوچو.... پتہ نہیں ان کے ساتھ کیا برتاؤ ہو....!“

”چلو.... دیکھیں....!“

”یوں چلنا خطرے سے خالی نہ ہوگا.... چھپ کر چلیں گے۔!“

”لل.... لیکن.... مم.... میں....!“ عمران ہکلا یا۔

”مرد بنو.... اتنے ڈر پوک کیوں ہو....!“ پی مراد جھنجھلا گیا۔

”تو چلو.... چھپ کر چلیں....!“

پی مراد اسے عمارت کی پشت پر لے گیا۔ یہاں سے سرکنڈوں کی جھانڑیوں کا ایک گھنا سلسلہ

دور تک پھیلتا چلا گیا تھا.... وہ اسی کی اوٹ میں اٹکھم کے زراعتی فارم کی طرف بڑھتے رہے۔ ان

کی رفتار خاصی تیز تھی اس لئے اس جگہ تک پہنچنے میں زیادہ وقت صرف نہیں ہوا تھا۔!

ظفر اور جیمسن چمچ ایک درخت سے اٹکے لٹکے نظر آئے.... لیکن آس پاس کوئی اور

موجود نہیں تھا۔!

اور وہ دونوں بے ہوش نہیں تھے.... ظفر جیمسن سے کہہ رہا تھا.... ”یورہائی نس.... ایسی

عیاشی کبھی خواب میں بھی نصیب نہ ہوئی ہوگی۔!“

”کیا ہم خواب نہیں دیکھ رہے....!“

”آپ خواب ہی دیکھ رہے ہوں گے.... لیکن مجھے یقین ہے کہ میں الٹا لٹکا ہوا ہوں۔!“

”اس دعویٰ کی دلیل....؟“

”آسمان نہیں دکھائی دیتا....!“

”تب تو ٹھیک ہی ہوگا....!“

”کیا ٹھیک ہوگا....!“ جیمسن کے لہجے میں جھلاہٹ تھی۔!

”خاموش.... لڑکی ادھر آرہی ہے....!“

عمران نے بھی اسے دیکھ لیا تھا.... وہ خراماں خراماں اس درخت کی طرف چلی آرہی تھی۔

یہ دونوں ایسی جگہ چھپے ہوئے تھے جہاں سے دیکھ لئے جانے کا امکان نہیں تھا....!

”شام بڑی خوش گوار ہے۔!“ ظفر نے لڑکی کو مخاطب کیا....!

لڑکی کچھ نہ بولی.... انہیں بغور دیکھتی رہی.... ظفر نے کہا ”مہمان نوازی کا بہت بہت

شکریہ۔! ہم اپنے گھر پر بھی اسی طرح آرام کرتے ہیں۔!“

”ہوں.... تو تم جانتے ہو کہ تمہارے ساتھ ایسا برتاؤ کیوں کیا گیا ہے۔!“

”لڑکی تلخ لہجے میں بولی....!“

”صرف میں جانتا ہوں....!“ جیمسن بول پڑا۔

”کیا جانتے ہو....؟“

”تاکہ تمہیں اوپر سے بھی دیکھ سکیں۔!“

دفعۃً ڈاکٹر الٹھم کی چنگھاڑ سنائی دی ”تم وہاں کیا کر رہی ہو....؟“

لڑکی اچھل پڑی.... اور مڑ کر عمارت کی طرف بھاگ کھڑی ہوئی لیکن اس نے وہ راستہ

اختیار نہیں کیا تھا جدھر سے ڈاکٹر نمودار ہوا تھا....!

”ہوش آگیا تم دونوں کو....!“ اس نے قریب پہنچ کر طنزیہ لہجے میں پوچھا۔

”تم دیکھ ہی رہے ہو....!“ ظفر لاپرواہی سے بولا۔

”اور اب تم مجھے بتاؤ گے کہ نیلی سے ماضی میں تمہارا کیا تعلق رہا ہے۔!“

”نیلی سے تعلق....!“ ظفر کے لہجے میں حیرت تھی۔!

”ہاں.... کیا تم اسی کے لئے رچرڈسن کے گھر نہیں پہنچے تھے۔!“

”شاید تم نئے میں ہو.... کل رات سے پہلے میں نے اسے کبھی نہیں دیکھا....!“

”تم جھوٹے ہو.... تم دونوں جس طرح ایک دوسرے کو دیکھتے ہو اس میں شناسائی کا انداز پایا

جاتا ہے۔!“

”تم بہت زیادہ وہی معلوم ہوتے ہو ڈاکٹر....!“ ظفر ہنس کر بولا۔

”جب تک تم اعتراف نہیں کر لو گے اسی طرح لٹکے رہو گے۔!“ ڈاکٹر نے کہا اور عمارت کی

طرف مڑ گیا۔

”یہ تو دوسرا ہی چکر معلوم ہوتا ہے۔!“ یہی مراد بڑ بولایا۔

عمران چپ چاپ انکھم کو جاتے دیکھتا رہا۔!

اب اندھیرا پھیلنے لگا تھا....!

”تم کیا سوچ رہے ہو....!“ ہی عمران کے شانے پر ہاتھ رکھ کر بولا۔

”یہ لڑکی.... کیا نام لیا تھا اس نے نیلی.... بڑی حرافہ معلوم ہوتی ہے.... دوپہر کو میرے

حسن کی تعریف کرتی رہی تھی.... اور اب یہ چکر....!“

”سوال تو یہ ہے کہ انہیں کیسے بچایا جائے....!“

”لکے رہنے دو....!“ عمران نے لاپرواہی سے کہا.... ”میں تمہاری طرح قوم کا درد نہیں رکھتا۔!“

”تم عجیب آدمی ہو....!“

”مجھے درخت پر چڑھنا نہیں آتا....!“ عمران نے براسمانہ بنا کر کہا۔!

”میں چڑھوں گا.... درخت پر.... تم نیچے کھڑے رہنا.... اس کا دھیان رکھنا کہ کہیں وہ

سر کے بل نیچے نہ گر پڑیں۔!“

”میں بتاؤں....!“ عمران ٹھنڈی سانس لے کر بولا۔ ”انہیں اتار کر تم مجھے لٹکا دینا....!“

”کیا بات ہوئی....!“

”وہی کرو.... جو میں کہہ رہا ہوں.... ورنہ تم بڑی مصیبت میں پھنسو گے.... ڈاکٹر کا کوئی

ملازم اس کی جرأت نہیں کر سکتا لہذا ان لوگوں کا خیال تمہاری ہی طرف جائے گا۔!“

”تم ٹھیک کہتے ہو.... لیکن پھر تمہارا کیا ہو گا....؟“

”میری فکر نہ کرو.... لوگ بیوقوف سمجھ کر معاف کر دیتے ہیں۔!“

پھر یہ کام بڑی پھرتی سے ہوا تھا.... عمران ان دونوں کو جھاڑیوں کے پیچھے لے جا کر بولا تھا۔!

”یہ لیجئے.... میری گاڑی کی کنجی.... بس یہاں سے سیدھے چلے جائیے گا....! آگے ایک

عمارت ہے اس کی کپاؤنڈ میں کھڑی ملے گی.... اب نہ دکھائی دیجئے گا ان اطراف میں۔!“

وہ دونوں خاموشی سے رخصت ہو گئے تھے۔!



اس بار نیلی اور ڈاکٹر انکھم ساتھ آئے تھے.... عمران نے پیروں کی چاپ سن کر ڈرے

ڈرے سے انداز میں چینیں مارتی شروع کر دی تھیں۔! لیکن شائد وہ دونوں اندھیرے میں یہ نہیں

دیکھ سکے تھے کہ اب صرف ایک ہی آدمی درخت سے الٹا لٹکا ہوا ہے۔!

اچانک اس پر نارنج کی روشنی پڑی اور وہ زور سے چیخا.....! ”ارے باپ رے۔!“

”ہائیں.....!“ یہ ڈاکٹر الٹھم کی آواز تھی..... ”تم کہاں.....!“

”خدا کے لئے مجھے بچاؤ.....!“ عمران گھکھایا۔

”وہ دونوں کہاں ہیں.....!“ الٹھم دھاڑا۔

”اس مصیبت سے نجات دلاؤ تو بتاؤں.....!“

”نہیں.....!“ یہ لڑکی کی آواز تھی۔ ”پہلے تم بتاؤ.....!“

”میری گردن ٹوٹی جا رہی ہے..... اتارو..... مجھے..... مم..... میں مر رہا ہوں.....!“

عمران نے گھٹی گھٹی سی آواز میں کہا۔!

کچھ دیر بعد الٹھم کے ملازم اسے درخت سے نیچے اتار رہے تھے۔!

زمین پر قدم رکھتے ہی وہ لڑکھرایا اور ڈھیر ہو گیا.....! الٹھم اسے اٹھوا کر عمارت میں لایا۔!

عمران نے اپنی ”بے ہوشی“ برقرار رکھی اور ان دونوں کی گفتگو سنتا رہا..... لڑکی کہہ رہی تھی

”یہ بہت بُرا ہوا..... یہ کم بخت نہ جانے کون ہے..... اور کیا کرتا پھر رہا ہے۔!“

”ہوش میں آنے دو.....! سب معلوم ہو جائے گا.....!“ الٹھم بولا۔! عمران نے اس کے

لہجے میں فکر مندی محسوس کی تھی۔!

کچھ دیر بعد وہ بوکھلا کر نہ صرف اٹھ بیٹھا بلکہ وہاں سے نکل بھاگنے کی کوشش بھی کر

ڈالی.....! الٹھم نے جھپٹ کر اسے پکڑ لیا۔!

”مم..... مرا..... بچاؤ..... بچاؤ.....!“ عمران چیخنے لگا.....!

”اے اب ہوش میں آ جاؤ ورنہ جان سے مار دوں گا۔!“

”کیوں..... کیوں.....؟“ عمران ہونٹوں کی طرح اس کی شکل دیکھنے لگا۔!

”وہ دونوں چور کہاں گئے.....!“ الٹھم اسے جھنجھوڑ کر دھاڑا۔!

”چچ..... چور.....!“

”ہاں..... چور..... مہمان بن کر آئے تھے اور میرا پرس لے بھاگنے کی کوشش کی تھی.....

میں نے سزا کے طور پر انہیں الٹا لٹکا دیا تھا.....!“ الٹھم غرایا۔

”صرف چور ہی نہیں بلکہ وہ ڈاکو اور قاتل تھے.....!“ عمران خوف زدہ سی آواز میں بولا۔

”مگر تم کیوں لٹکے ہوئے تھے ان کی جگہ....!“ لڑکی نے نرمی سے پوچھا۔

”پپ.... پانی.... ایک گلاس پانی.... میرا دم گھٹا جا رہا ہے۔!“

پانی منگوایا گیا.... عمران اب بھی بالکل اسی طرح چاروں طرف دیکھے جا رہا تھا.... جیسے اپنی

آنکھوں پر یقین نہ آ رہا ہو۔!

پانی پی کر وہ یکفخت بولنے لگا.... ”میری شامت ہی آئی تھی کہ شام کو ٹہلتا ہوا ادھر آنکلا

تھا.... ان دونوں کو درخت سے لٹکا دیکھ کر قریب سے ان کی خیریت معلوم کرنے کی

سوچھی.... وہ میری خوشامد کرنے لگے کہ انہیں اس مصیبت سے نجات دلاؤں.... میں نے

پوچھا....! مصیبت آئی کیوں تو بولے یہ ڈاکٹر! لکھم پاگل معلوم ہوتا ہے یونہی خواہ مخواہ اپنے

نوکر دوں کو حکم دے دیا کہ ہمیں باندھ کر لٹکا دیں.... مجھے ان پر ترس آیا.... اور میں درخت پر

چڑھ گیا.... رسی ڈھیلی کر کے انہیں زمین پر پہنچایا اور جب درخت سے اترا تو دونوں مجھ پر ٹوٹ

پڑے اور میرا گلا گھونٹنا شروع کر دیا....! بس اتنا ہی یاد ہے.... دوبارہ ہوش آیا تو خود میں الٹا

لٹکا ہوا تھا....!“

”نہیں.... نہیں....!“ لڑکی بولی.... ”یہ بے چارہ رحم کے قابل ہے۔!“

”مجھ پر رحم کیا تو خدا تم پر بھی رحم کرے گا....!“ عمران رو ہانسا ہو کر بولا۔

”چلے جاؤ.... نکلو یہاں سے ورنہ سچ مچ مار ڈالوں گا....!“

”اندھیرے میں اکیلے تو نہ جاسکوں گا....!“ عمران نے خوف زدہ لہجے میں کہا۔!

”واقعی بہت ڈر پوک ہو....!“ لڑکی ہنس پڑی۔

”اندھیرا نہ ہو تو بالکل نہیں ڈرتا....!“

”تم خواہ مخواہ اس کی طرف داری کر رہی ہو....!“ لکھم نے لڑکی کو گھورا۔!

”صورت ہی سے یتیم معلوم ہوتا ہے....!“ لڑکی بولی۔

”دوبارہ یتیم ہو چکا ہوں....!“

”دوبارہ کیسے....؟“

”یہ نہ بتاؤں گا.... میرا ذاتی معاملہ ہے....!“

”میں کہتا ہوں تم خاموش کیوں نہیں رہتیں....!“ لکھم نے پھر لڑکی کو ڈانٹا....!

”اسے پال لو ڈاکٹر.... جی پہلے گا!“ لڑکی اس کے لہجے کی پرواہ نہ کر کے اٹھلائی۔
 ”اوہ.... میں یہ بھول ہی گیا تھا کہ یہ ایک اچھی پڑوسن کا مہمان ہے۔“ لنگھم چونک کر بولا۔
 ”اگر تم چاہو تو رات یہاں گزار سکتے ہو.... میں مسز گوہن کو فون کر دوں گا!“
 ”بہت بہت شکریہ....!“ عمران کی آنکھوں میں تشکر کے آنسو چھلک آئے۔
 لڑکی اس سے متاثر معلوم ہوتی تھی.... اس نے کہا۔ ”رات کا کھانا ہمارے ساتھ کھاؤ!“
 ”بہت بہت شکریہ....!“

اس کے بعد عمران نے چپ سادھ لی.... لنگھم وہاں سے چلا گیا تھا.... لڑکی سامنے والے صوفے پر نیم دراز عمران کو ادھ کھلی آنکھوں سے دیکھے جارہی تھی.... اتنے میں ہی مراد اندر داخل ہوا۔!

”تم کہاں تھے....!“ لڑکی نے اس سے پوچھا۔!
 ”سکون کی تلاش میں دور تک نکل گیا تھا....!“
 ”واپسی ہوئی یا نہیں....!“ لڑکی نے ہنس کر سوال کیا۔!
 ”اب واپسی ناممکن ہے....!“ وہ ٹھنڈی سانس لے کر بولا اور عمران کے قریب بیٹھ گیا۔
 لڑکی اسے بتانے لگی کہ کس طرح دونوں قیدی فرار ہو گئے....!
 ”ڈاکٹر نے غلطی کی.... انہیں پولیس کے حوالے کر دینا تھا....!“ ہی نے کہا۔
 لڑکی کچھ نہ بولی.... وہ پھر پہلے ہی کے سے انداز میں عمران کو دیکھنے لگی تھی.... عمران بوکھلا کر کبھی چھت کی طرف دیکھتا اور کبھی ہی مراد کو دیکھنے لگتا....!
 ”اسے اس طرح نہ دیکھو....!“ ہی نے لڑکی سے کہا۔ ”یہ کیوتری طرح معصوم ہے۔!“
 ”جنگلی بکروں کی طرح حلق نہ پھاڑو....!“ لڑکی نے غصیلے لہجے میں کہا اور اٹھ کر دوسرے کمرے میں چلی گئی۔

ہی کچھ کہنے ہی والا تھا کہ ایک ملازم نے آکر کھانے کے کمرے میں چلنے کو کہا۔
 کھانے کے بعد ڈاکٹر لنگھم نے پائپ سلگایا اور عمران کو گھورتا ہوا بولا۔
 ”تم تمباکو کیوں نہیں پیٹے....!“
 ”والدین نے سکھایا ہی نہیں.... میں بہت نالائق آدمی ہوں تم مجھ میں ایسی بہت سی

خامیاں پاؤ گے۔“

”کبھی آدمیوں میں نہیں رہے....!“ لڑکی بول پڑی۔

”آج تک کوئی ملا ہی نہیں....!“

”تم ٹھیک کہتے ہو گے.... مجھے بھی آج تک کوئی نہیں ملا۔!“ یہی مراد بولا۔

”اپنے جیسے ریچھ تو ملے ہی ہوں گے....!“ لڑکی نے ہنس کر کہا!

”اے لکھم دروازے کے قریب کھڑا تھا.... اچانک اس کے حلق سے عجیب سی آواز نکلی اور وہ

اچھل کر دور جاگرا.... عمران نے دروازے میں ایک بڑا سانپ لے رنگ کا ہاتھ دیکھا تھا....!“

وہ دروازے کی طرف جھپٹا.... یہی مراد ڈاکٹر لکھم کی جانب دوڑ پڑا تھا۔ لڑکی کھڑی چیخیں

مار رہی تھی۔!

”زندہ ہے.... زندہ ہے....!“ دفعتاً یہی مراد چیخا!

لڑکی اس کی طرف متوجہ ہو گئی.... ڈاکٹر فرش پر چٹ پڑا گہری گہری سانپ لے رہا تھا۔!

اس کی آنکھیں کھلی ہوئی تھیں اور وہ پلکیں جھپکائے بغیر چھت کو گھورے جا رہا تھا۔!

”ڈاکٹر.... ڈاکٹر....!“ لڑکی نے اس پر جھکتے ہوئے آوازیں دیں۔!

ڈاکٹر نے ہاتھ اٹھا کر اسے خاموش رہنے کا اشارہ کیا تھا۔!

یہی مراد اسے اٹھانے کی کوشش کرنے لگا۔!

”ارے وہ کہاں گیا....!“ لڑکی یک بیک چونک کر بولی۔!

”اس نے کچھ دیکھا تھا اسی کے پیچھے بھاگتا چلا گیا ہوگا....!“ یہی نے کہا۔

”کیا دیکھا تھا....؟“

”نیلا ہاتھ.... کیا تم نے نہیں دیکھا تھا۔!“

”نہیں....!“ لڑکی دوبارہ خوف زدہ نظر آنے لگی۔!

”ہاں وہی ہاتھ تھا.... میں پورے یقین کے ساتھ کہہ سکتا ہوں۔!“

لکھم اٹھ بیٹھا تھا.... اس نے بھرائی ہوئی آواز میں کہا۔ ”اگر میں نے اسے دیکھ نہ لیا ہوتا تو

میرا بھی وہی حشر ہوتا۔!“

وہ مزید کچھ کہنے والا تھا کہ باہر سے کسی گاڑی کے رکنے کی آواز آئی اور وہ استفہامیہ انداز میں

لڑکی کی طرف دیکھنے لگا.... اس کے بعد شاید پھر انجن اشارت ہوا تھا اور ایسا معلوم ہونے لگا تھا جیسے وہ گاڑی سیدھی اسی کمرے میں گھسی چلی آرہی ہو....! ڈاکٹر بوکھلا کر کھڑا ہو گیا۔

اتنے میں دو ملازم عمران کو کھینچتے ہوئے کمرے میں داخل ہوئے آٹو موبائیل انجن کی سی آواز دراصل عمران کے حلق سے نکل رہی تھی.... پھر جیسے ہی ملازم رکے بریکوں کی سی چڑچڑاہٹ بھی اس کے حلق سے نکلی۔!

”کیا ہے....!“ ڈاکٹر انہیں گھورتا ہوا غریبا۔

”یہ جھاڑیوں میں گھسے ہوئے موٹر کی طرح گھر گھرا رہے تھے۔!“ ایک نوکر بولا۔

اس اطلاع کے بعد عمران نے پھر وہی حرکت شروع کر دی.... کبھی انجن کی آواز نکالتا اور کبھی ہارن کی.... اس کے باوجود چہرے پر بلا کی سنجیدگی طاری تھی۔!

”شاید خوف کی وجہ سے اس کا دماغ الٹ گیا ہے....!“ یہی مراد نے ڈاکٹر سے کہا اور عمران کو ملازموں کی گرفت سے رہائی دلا کر ایک طرف بٹھادیا۔!

وہ اسے پر تشویش نظروں سے دیکھے جا رہے تھے.... ایسا معلوم ہوتا تھا جیسے ڈاکٹر اپنی پتا بھول گیا ہو۔!

”اسے چپ کراؤ.... ورنہ میں بھی پاگل ہو جاؤں گا....!“ ڈاکٹر نے خوف زدہ سے لہجے میں یہی مراد سے کہا۔

ٹھیک اسی وقت تیسرے ملازم نے کمرے میں داخل ہو کر کسی خاتون کی آمد کی اطلاع دی۔!

”اسے سنگ روم میں بٹھاؤ....!“ لڑکی بولی.... لیکن قبل اس کے کہ ملازم واپسی کے لئے مڑتا روشی اندر گھس آئی، عمران بدستور آٹو موبائیل انجن بنا ہوا تھا۔!

”یہ.... یہ.... کیا ہے....؟“ روشی نے ان سبھوں کو گھورتے ہوئے کہا۔ ”مجھے معلوم ہوا تھا کہ یہاں میرے دوست کے ساتھ کوئی بُرا بتاؤ ہوا ہے۔!“

”خدا کے لئے اسے یہاں سے لے جاؤ....!“ ڈاکٹر عمران کی طرف ہاتھ اٹھا کر بھرائی ہوئی آواز میں بولا۔ ”ورنہ ہم سب پاگل ہو جائیں گے۔!“

”یہ کیا ہو رہا ہے.... خاموش رہو....!“ روشی نے آگے بڑھ کر عمران کو جھنجھوڑتے ہوئے کہا۔!

”گھر.... گھر.... گھرپ.... ہپ....!“ عمران نے سختی سے ہونٹ بھیجنے لے لیکن بُری طرح کانپے جا رہا تھا۔

”ڈاکٹر....!“ روشی الٹھم کی طرف مڑ کر بولی.... ”تم نے اچھا نہیں کیا!“

”میں نے کچھ بھی نہیں کیا.... میں خود مرتے مرتے بچا ہوں!“

”پوری بات کیوں نہیں بتاتے!“

”مجھ پر بھی اس نیلے ہاتھ نے حملہ کیا تھا.... یہ ڈر کر بھاگا.... پھر میرے ملازموں نے

اسے جھاڑیوں سے نکالا جہاں چھپا ہوا یہ ایسی ہی آوازیں نکال رہا تھا!“

”نیلا ہاتھ....!“ روشی کے چہرے پر حیرت کے آثار نظر آئے۔

”ہاں نیلا ہاتھ....!“ پی پی مراد بولا۔ ”تم براہ کرم اپنے ساتھی کو یہاں سے لے جاؤ.... ہم

سب بہت پریشان ہیں۔“

”نیلا ہاتھ تو ہم سب کی پریشانی ہے۔!“ روشی نے خوف زدہ سی آواز میں کہا۔

”اس کی بات پر یقین نہ کرو....!“ عمران الٹھم کی طرف ہاتھ اٹھا کر بولا۔ ”یہ مرچکا ہے

میں نے اسے مرتے دیکھا تھا۔“

”اگر میں نے بے تحاشہ الٹی چھلانگ نہ لگائی ہوتی تو یقیناً اس وقت میرا جسم بے روح

ہوتا۔“

”م.... مجھے لے چلو یہاں سے....!“ عمران روشی کی طرف دیکھ کر گھٹکھایا۔

”چلو اٹھو....!“

”اندھرے میں پیدل نہیں جاؤں گا۔“

”گاڑی لائی ہوں....!“

وہ دونوں تہا بہر نکلے تھے کوئی انہیں رخصت کرنے کے لئے گاڑی تک نہیں آیا تھا۔!

واپسی پر روشی نے پوچھا.... ”کیا تم کسی درخت سے اُلٹے لٹکادیئے گئے تھے۔!“

”تمہیں کیسے معلوم ہوا....؟“

”مسز گوہن کے ایک ملازم نے بتایا تھا اسی لئے تو دوڑی چلی آئی تھی۔!“

”آہ.... تم مجھے الٹا لٹکا دیکھنا چاہتی تھیں.... اس لڑکی کے لئے میں سب کچھ کر سکتا ہوں۔!“

”کس لڑکی کے لئے.....؟“

”انکھم کی سیکریٹری.....!“

”دماغ تو نہیں چل گیا.....؟“

”آج رات اسے پار کر لائیں تو کیسی رہے.....!“

”بکواس مت کرو..... نیلے ہاتھ کا کیا قصہ ہے.....؟“

”انکھم سناچکا ہے..... اس سے زیادہ میں کچھ نہیں جانتا..... ہاں تو وہ لڑکی.....!“

”شٹ اپ..... میں تمہیں یہاں مسزگوہن کے لئے لائی ہوں۔!“

”ان سے کہو پہلے آئینے میں اپنی شکل دیکھیں..... انکھم کی سیکریٹری سے زیادہ حسین نہیں

ہیں۔!“

”اچھا اب کچھ نہ کہوں گی.....!“ روشی جھنجھلا گئی۔!

”مسزگوہن کے چہرے کی کھال ڈھیلی ہو چکی ہے۔!“

”میں تمہارے جڑے ڈھیلے کر دوں گی ورنہ خاموش رہو۔!“

”اچھی بات ہے انکھم اور رچرڈ سن کے کسی مشترکہ دشمن کا نام بتاؤ۔!“

”مسزگوہن ہی اس پر بھی روشنی ڈال سکے گی۔!“

”آہا..... ہمارے پیچھے بھی کوئی گاڑی ہے..... لیکن تم اسی رفتار سے چلتی رہو۔!“

”میرا خیال ہے کہ تم کسی خاص نتیجے پر پہنچ گئے ہو۔!“

”اسی نتیجے پر پہنچا ہوں کہ نیلی مسزگوہن سے زیادہ خوبصورت ہے۔!“

”شٹ اپ.....!“

مسزگوہن کے فارم میں پہنچ کر روشی نے گاڑی روکی اور انجن بند کر دیا پھر وہ گاڑی سے اتر

ہی رہے تھے کہ دوسری گاڑی بھی وہیں آرکی۔!

”میں غلط فہمی رفع کرنے آئی ہوں.....!“ دوسری گاڑی سے انکھم کی سیکریٹری کورنیلیا کی

آواز آئی۔ اور پھر گاڑی سے اتر کر ان کے قریب آکھڑی ہوئی۔

”ہم نے تمہارے ساتھی سے کوئی بُرا بتاؤ نہیں کیا۔“ اس نے روشی کو مخاطب کر کے کہا

اور الٹے لٹکنے کی وہی داستان دہرا دی جو عمران سے سنی تھی۔!

”اچھا.... تو یہ خود تمہاری حماقت تھی....!“ روشی نے غصیلے لہجے میں عمران سے کہا۔
”مجھے کیا معلوم تھا کہ وہ مجھے ہی لٹکا کر بھاگ نکلیں گے۔!“

”اور پھر ہم سب نے دیکھا کہ اس منحوس ہاتھ نے ڈاکٹر کا خاتمہ کر دینے کی بھی کوشش کی....!“ لڑکی ٹھنڈی سانس لے کر بولی۔ ”ایسی صورت میں یہی تو سوچا جاسکتا ہے کہ ان دونوں کا اس ہاتھ سے ضرور کوئی تعلق تھا۔!“

”ڈاڑھی والے کارہا ہو گا.... دوسرا تو کافی خوبصورت تھا....!“ عمران نے اپنی رائے ظاہر کی۔!
”تم واقعی بالکل احمق ہو....!“ لڑکی جھنجھلا گئی۔

”خاموش رہو....!“ روشی نے عمران کے شانے پر ہاتھ مار کر کہا۔!

”اور ہاں.... میں مسز گوہن سے بھی ملنا چاہتی ہوں....!“ لڑکی بولی۔

وہ سنگ روم میں آئے.... مسز گوہن شاید روشی کی واپسی کی منتظر تھی انہیں دیکھتے ہی صوفے سے اٹھ گئی۔

فطری بات تھی کہ روشی سب سے پہلے ڈاکٹر انکھم پر حملے ہی کا ذکر کرتی۔!
مسز گوہن بہت زیادہ پریشان نظر آنے لگی تھی۔ ایسا معلوم ہوتا تھا جیسے وہ کچھ کہنا چاہتی ہو لیکن مناسب الفاظ نہ مل رہے ہوں۔

روشی خاموش ہوئی تو انکھم کی سیکریٹری نے کہا۔! ”مسز گوہن ڈاکٹر نے کہا ہے.... اب میری زندگی کا کوئی اعتبار نہیں.... پتہ نہیں کون ہمارے پیچھے پڑ گیا ہے.... لہذا آپ کی امانت واپس کر رہا ہوں۔!“

خاموش ہو کر اس نے اپنے پرس سے ایک منقش چوہی ڈبہ نکالا تھا اور مسز گوہن کی طرف بڑھا دیا گیا۔

”اوہو.... اچھا....!“ مسز گوہن چونک کر ہاتھ بڑھاتی ہوئی بولی۔ ”میں تو بھول ہی گئی تھی....!“ اس نے ڈبہ لے کر میز پر رکھ دیا۔!

”اچھا اب میں جارہی ہوں....!“ نیلی نے کہا اور دروازے کی طرف مڑنے لگی۔

”اکیلے ہی....!“ عمران بوکھلا کر بولا۔ ”اندھیرے میں....!“

وہ اس کی طرف دیکھ کر مسکرائی اور آگے بڑھتی چلی گئی۔!

”مجھے اس لڑکی پر ترس آرہا ہے.....!“ عمران نے ٹھنڈی سانس لی.....!

”کیوں.....؟“ روشی نے اُسے گھور کر پوچھا۔

”کچھ دیر بعد یہ پتھاری ڈاکٹر کی لاش کے پاس تنہا ہوگی۔!“

”خاموش رہو.....!“ مسز گوہن خوف زدہ لہجے میں چیخی۔!

”اس ڈبے میں کیا ہے.....!“ روشی نے کچھ دیر بعد مسز گوہن سے پوچھا۔!

”گلوبند.....!“

”مگر تم زیورات تو استعمال نہیں کرتیں۔!“

”نہیں کرتی لیکن..... یہ بہت مناسب وقت پر میرے پاس پہنچا ہے۔!“ مسز گوہن نے ڈبے

اٹھا کر روشی کی طرف بڑھاتے ہوئے کہا۔!

ڈبے میں قدیم مشرقی طرز کا ایک طلائی گلوبند تھا.....! عمران بھی دور بیٹھا اسے نکھیوں سے

دیکھتا رہا۔

”دس سال پہلے کی بات ہے.....!“ مسز گوہن ٹھنڈی سانس لے کر بولی۔ ”ایک جوگی نے

گوہن کو تحفہ دیا تھا اور کہا تھا کہ یہ گلوبند جادوئی اثرات رکھتا ہے..... اگر کسی عورت پر مصیبتوں کا

نزول ہو رہا ہو تو وہ اس گلوبند کو پہن لینے کے بعد ان سے محفوظ رہ سکتی ہے۔!“

”ارے مجھے پہنا دو.....!“ عمران کی کپکپاتی ہوئی آواز میں بولا۔ ”ڈر کے مارے میرا دم نکلا جا رہا ہے۔“

”اس سے کہو خاموش رہے.....!“ مسز گوہن جھلا گئی اور عمران نے دونوں ہاتھوں سے اپنا

منہ دبا لیا۔

”پہلے بھی اسے کبھی آزمایا ہے.....!“ روشی نے پوچھا۔

”نہیں..... میرے لئے تو یہ نوادر میں سے تھا..... نوادر اکٹھا کرنے کا شوق بھی رکھتی

ہوں..... لیکن اب سوچتی ہوں کہ مجھے اسے استعمال کرنا چاہئے۔!“

”ایک منٹ.....!“ عمران ہاتھ اٹھا کر بولا۔ ”یہ ڈاکٹر انکھم کے پاس کیسے پہنچا تھا۔!“

”میں کہتی ہوں تم دخل اندازی مت کرو.....!“ مسز گوہن بھڑک اٹھی۔

”یہ کام کی بات پوچھی ہے اس نے.....!“ روشی نے کہا۔ ”میں بھی یہی سوال کرتی۔!“

مسز گوہن کچھ دیر خاموش رہ کر بولی۔ ”ایک ماہ پہلے کی بات ہے..... انکھم اس کی نقل تیار

کرانے کے لئے مجھ سے عاریتاً لے گیا تھا....!“

”کیا اسے یہ بھی معلوم تھا کہ یہ جادوئی اثرات کا حامل ہے....!“ عمران نے پوچھا۔

”ہاں.... جوگی کی کہی ہوئی بات میں سب کو بتاتی ہوں....!“

عمران نے ہونٹ بھیج کر روشی کی طرف دیکھا....!

”تو بہر حال اب تم اتنی پریشان ہو کہ اس کی جادوئی حیثیت کو آزماؤ گی....!“ روشی نے کہا۔

”کیا یہ فطری امر نہ ہو گا... ایسے حالات میں آدمی ہو ہوم سہاروں کی طرف بھی لپکتا ہے۔!“

”کیا میں پوچھ سکتا ہوں کہ تم کیوں پریشان ہو....!“

مسز گوہن پھر جھنجھلا کر کچھ کہنے ہی والی تھی کہ روشی ہاتھ اٹھا کر بولی۔ ”اب یہ ذہنگ کے

سوالات کر رہا ہے اس لئے ہو سکتا ہے کہ تمہاری پریشانیاں رفع ہو جائیں۔!“

”کیا مطلب....؟“

”بس یہی سمجھ لو کہ یہ بھی مجھے کسی جادوگر سے تحفہ ملا تھا....!“

”میرا مذاق نہ اڑاؤ....!“ مسز گوہن مغموم لہجے میں بولی....!

”میں تمہیں دشواریوں سے نکالنا چاہتی ہوں اسی لئے اس کو ساتھ لائی تھی۔!“

مسز گوہن کے چہرے پر کشمکش کے آثار تھے ایسا معلوم ہوتا تھا جیسے وہ زبان کھولتے ہوئے

پکپکا رہی ہو....!

”یقین کرو.... ہم تمہارے لئے اپنی زندگیاں تک داؤ پر لگا دیں گے....!“ روشی نے کہا۔

عمران نے گلوبند روشی کے ہاتھ سے لے لیا تھا اور اسے الٹ پلٹ کر دیکھ رہا تھا۔ دفعتاً ایک

ملازم نے کمرے میں داخل ہو کر ہانپتے ہوئے کہا ”پولیس....!“ اس سے پہلے انہوں نے کسی

گاڑی کی آواز سنی تھی.... ملازم عمران کی طرف متوجہ تھا!

”شاید وہ مجھے پوچھ رہے ہوں گے....!“ عمران نے گلوبند کو پتلون کی جیب میں ڈالتے

ہوئے کہا۔

”جی ہاں....!“ ملازم نے جواب دیا.... مسز گوہن بہت زیادہ بدحواس نظر آنے لگی تھی۔

ملازم نے اس بار مسز گوہن کو مخاطب کر کے کہا۔ ”پولیس آفیسر آپ سے ملنا چاہتا ہے۔!“

”اچھا.... اچھا.... اسے اندر لے آؤ....!“

عمران جانتا تھا کہ فیاض کے علاوہ اور کوئی نہ ہوگا.... رچرڈ سن کی موت کے سلسلے میں ظفر اور جیمسن کے نام بھی اس تک پہنچے ہوں گے اور وہ پہلے لٹکھم کے پاس گیا ہوگا.... اس کے بعد ادھر کارخ کرنا لازمی ٹھہرا....!

”مم.... میں ذرا ہاتھ روم....!“ عمران نے روشی کی طرف دیکھ کر کہا اور کمرے سے نکل گیا...! ملازم باہر جا چکا تھا... روشی نے ذرا ہی دیر بعد کیپٹن فیاض کو کمرے میں داخل ہوتے ہوئے دیکھا اور حیرت ظاہر کرنے کی بجائے زبردستی اپنے لہجے میں چپکار پیدا کرتی ہوئی آگے بڑھی۔

”ہیلو کیپٹن....! ہاؤ ڈو یو ڈو....!“

”ہوں تو آپ بھی ہیں....!“ فیاض نے پھینکی سی مسکراہٹ کے ساتھ کہتے ہوئے مصافحہ کے لئے ہاتھ بڑھا دیا۔!

روشی نے مسز گوہن سے اس کا تعارف کرایا۔!

”میں ڈاکٹر لٹکھم کے پاس سے آرہا ہوں....!“ فیاض بولا۔

”مم.... مجھے اطلاع ملی ہے کہ اس پر بھی اسی پر اسرار ہاتھ نے حملہ کیا تھا....!“ مسز گوہن کی آواز کانپ رہی تھی۔!

”مجھے صرف ان دو آدمیوں سے سروکار ہے جنہیں ڈاکٹر لٹکھم نے درخت سے الٹا لٹکار کھا تھا۔!“ فیاض روشی کی طرف دیکھتا ہوا بولا۔

”ڈاکٹر لٹکھم نے جسے الٹا لٹکار کھا تھا وہ یہیں ہے۔!“ روشی نے ناخوش گوار لہجے میں کہا۔

”میں جیمسن اور ظفر الملک کی بات کر رہا ہوں....!“

”میں ان کے بارے میں کچھ نہیں جانتی۔!“

”کیا یہ دونوں آپ کے پرانے شناسا ہیں مسز گوہن....!“ فیاض اس کی طرف مڑا۔

”میرے لئے دونوں نام نئے ہیں۔!“

”میں مس روشی اور مسٹر علی عمران کی بات کر رہا ہوں۔!“

”روشی سے پرانے تعلقات ہیں مسٹر علی عمران پہلی بار یہاں آئے ہیں۔!“

اتنے میں عمران ڈرائیونگ روم میں داخل ہوا۔ وہ لباس تبدیل کر چکا تھا.... اور ایک شریف آدمی کی طرح فلٹ ہیٹ بھی سر پر جمار کھی تھی۔ اندر پہنچ کر فلٹ ہیٹ اتارتا ہوا کسی قدر خم

ہوا.... اور پھر سیدھا کھڑا ہو کر اس اسٹینڈ کی طرف بڑھا جس پر ٹوپیاں لٹکائی جاتی تھیں.... فلت ہیٹ بڑے سلیقے سے لٹکا کر فیاض کی طرف مڑا۔

”تم کیا کرتے پھر رہے ہو....!“ فیاض غرایا۔

”جس راستے پر تم نے ڈالا ہے آنکھ بند کر کے دوڑا جا رہا ہوں....!“

”کیا مطلب....؟“

”یہ پھر بتاؤں گا.... فی الحال تم یہاں اپنی آمد کا مقصد بتاؤ۔!“

”ظفر الملک اور جیمسن....!“

”وہ دونوں مجھے الٹا لٹکا کر فرار ہو گئے....!“ عمران بائیں آنکھ دبا کر مسکرایا۔

”سوال یہ ہے کہ رچرڈسن کے گھرانہ کی موجودگی کا کیا مقصد تھا....!“

”وہ دونوں وہاں ہی مراد کی تلاش میں گئے تھے۔!“

”کیوں....؟“

”میں نے ان سے کہا تھا کہ وہ کسی ایسے آدمی کو تلاش کریں جس کی آواز کینیڈین فیاض کی آواز سے ملتی جلتی ہو اور اگر تم ڈاکٹر الٹھم کے گھر سے آرہے ہو تو تم نے محسوس کیا ہو گا کہ یہی مراد بالکل تمہاری ہی طرح بولتا ہے۔!“

”میں نے دھیان نہیں دیا....!“ فیاض نے بُرا سامنہ بنا کر کہا۔

”ڈاکٹر الٹھم ان دونوں کو اپنے ساتھ یہاں کیوں لایا تھا.... اس نے انہیں پولیس کے

حوالے کیوں نہیں کر دیا تھا۔!“

”میں نہیں جانتا....!“

”تو پھر یہاں کیوں آئے ہو....!“

”نیلے ہاتھ کی کہانی سننے اور ان دونوں سے متعلق معلومات حاصل کرنے۔!“

”نیلا ہاتھ ڈاکٹر الٹھم کی طرف چھپنا تھا اور وہ دونوں نالائق مجھے درخت سے الٹا لٹکا کر میری

گاڑی لے بھاگے۔!“

”آخر یہ سب کیا ہو رہا ہے....!“ منزگو بہن نے خوف زدہ لہجے میں دخل اندازی کی....!

”میں رچرڈسن کی موت سے متعلق تفتیش کر رہا ہوں.... مجھے معلوم ہوا ہے، رچرڈسن اور

متوفی فوجی اتاشی دونوں ہی آپ کے دوست تھے اور یہاں آتے رہتے تھے۔“

”جی ہاں.... وہ میرے دوست تھے۔“

”رینا ولیمز کے بارے میں آپ کیا جانتی ہیں۔!“

”بس یہی کہ وہ کرئل کی سیکریٹری تھی....!“

”آخری بار آپ سے کب ملی تھیں....!“

”کوئی پندرہ دن پہلے دونوں ساتھ ہی یہاں آئے تھے اس کے بعد کسی سے بھی میری ملاقات نہیں ہوئی تھی۔!“

”ہوں.... اب تم میرے ساتھ آؤ....!“ فیاض نے عمران سے کہا۔

”برآمدے سے آگے نہ جاسکوں گا۔!“

”کیوں....؟“

”میں یہاں چھٹیاں گزار رہا ہوں کیونکہ سلیمان کے مطالبات پورے کرنے کے قابل نہیں رہا.... آج آنا ختم کل گئی ختم اور پرسوں موگ کی دال....!“

”میں تم سے صرف اس ہاتھ کے بارے میں پوچھنا چاہتا ہوں.... تم اس وقت انکھم کے پاس ہی موجود تھے جب اس پر حملہ ہوا تھا....!“

”اب کیسی طبیعت ہے اس کی....؟“

”بڑی طرح زروس ہے....!“

”میں نے دیکھا تھا.... وہ صرف ایک ہاتھ تھا.... جو انکھم پر حملہ کرنے کے بعد فضا میں تیرتا ہوا باہر پھیلے ہوئے اندھیرے میں گم ہو گیا تھا۔!“

”صرف ہاتھ....؟“

”صرف ہاتھ کیپٹن فیاض.... کہنی تک لمبا ہاتھ.... کوٹ کی آستین نما غلاف میں....!“

”کس سمت گیا تھا....؟“

”برآمدے سے آگے میں اسے دیکھ ہی نہیں سکا تھا....!“

”کیا تم سچ سچ اتنے خائف تھے کہ تمہارا دماغ الٹ گیا تھا۔!“

”بہت ہی ذاتی قسم کا سوال ہے اس کا جواب تمہاری رپورٹ میں درج کرانے سے میرا

مستقبل تباہ ہو سکتا ہے۔!“

اچانک انہوں نے مسز گوہن کی چیخ سنی اور اس کی طرف متوجہ ہو گئے اس کی آنکھیں بند تھیں اور ہاتھ اس اسٹینڈ کی طرف اٹھا ہوا تھا جس پر عمران نے فلت ہیٹ لٹکائی تھی وہ ادھر پلٹے نیلا ہاتھ عمران کی فلت ہیٹ اپنے پنجے میں جکڑے ہوئے کھڑکی سے باہر جا رہا تھا۔!

”چلو....!“ عمران فیاض کا ہاتھ پکڑ کر کھینچتا ہوا دروازے کی طرف جھپٹا۔ وہ باہر پہنچے تھے

لیکن وہ ہاتھ کہیں نہ دکھائی دیا۔!

”جتنی جلد ممکن ہوا لنگھم تک پہنچو....!“ عمران فیاض کو جھنجھوڑ کر بولا۔

اب ان کی گاڑی تیز رفتاری سے لنگھم کے فارم کی طرف جا رہی تھی....! عمارت کے پاس پہنچ کر جیسے ہی فیاض نے بریک لگائے عمران سیٹ سے کود کر برآمدے کی طرف جھپٹا.... فیاض اور اس کے دونوں ماتحت بھی بالکل اسی کے سے انداز میں عمارت کی جانب بڑھے تھے۔!

”ڈاکٹر.... ڈاکٹر....!“ عمران آوازیں دیتا ہوا اندر گھستا چلا گیا۔

”کیا ہے....؟ تم پھر دکھائی دیئے....!“ ڈاکٹر سامنے آ کر دھاڑا۔!

اتنے میں فیاض اور اس کے ماتحت بھی وہاں پہنچ گئے۔!

”مم.... مسز.... گوہن....!“

”کیا ہوا مسز گوہن کو....؟“

”نن.... نیلا ہاتھ....!“

”نہیں....!“ ڈاکٹر بوکھلائے ہوئے انداز میں چیخا.... پھر آگے بڑھ کر عمران کو جھنجھوڑتا

ہوا بولا۔ ”مجھے کوئی بُری خبر نہ سنانا....!“

”نن.... نیلا.... ہاتھ....!“

”میرے خدا....!“ ڈاکٹر دونوں ہاتھوں سے سر تھام کر کرسی پر گر گیا۔

فیاض متحیرانہ نظروں سے دونوں کو دیکھے جا رہا تھا۔ اچانک عمران نے زوردار قہقہہ لگایا اور ڈاکٹر اچھل پڑا۔ پھر مٹھی بھینچ کر عمران کی طرف بڑھتا ہوا غرایا۔ ”چلے جاؤ یہاں سے پاگل آدمی ورنہ ٹھو کریں مار مار کر ختم کر دوں گا۔!“

”پوری بات تو سن لو.... نیلا ہاتھ میری فلت ہیٹ لے گیا مسز گوہن بالکل بخیریت ہے۔!“

”یہ کیا بکواس کر رہا ہے....!“ ڈاکٹر فیاض کی طرف دیکھ کر دھاڑا۔

”یہ ٹھیک کہہ رہا ہے....!“ فیاض نے سر دلچے میں کہا۔

”تو پھر میں کیا کروں....؟“

”میں تمہیں صرف یہ بتانے آیا ہوں ڈاکٹر کہ جس طرح وہ تمہارا پاپ لے گیا تھا اسی طرح

میری فلٹ ہیٹ بھی لے گیا....!“

”پپ.... پاپ کیا بکواس ہے....!“

”میں نے دیکھا تھا ڈاکٹر.... وہ تمہارے منہ سے پاپ ہی نکال لے گیا تھا....!“

اتنے میں پی مراد بول پڑا۔ ”ہاں... ہاں... میرا خیال ہے کہ میں نے بھی یہی دیکھا تھا۔!“

”تم چپ رہو....!“ ڈاکٹر اس پر الٹ پڑا۔

”نہیں اسے بولنے دو....!“ عمران سر دلچے میں بولا۔

”تم سب چلے جاؤ یہاں سے.... مجھے کسی کی مدد کی ضرورت نہیں۔!“

”تمہارا پاپ گیا جہنم میں....!“ عمران جھلاہٹ کا مظاہرہ کرتا ہوا بولا۔ ”میری سمجھ میں

نہیں آتا کہ مسز گوہن کو کیسے منہ دکھاؤں گا۔!“

”کیا مطلب....؟“

”تم نے اسے جو گلوبند بھجوایا تھا میں نے اپنی فلٹ ہیٹ کے چرمی استر میں رکھ دیا تھا۔!“

دفعۃً.... پشت سے ایک نسوانی آواز آئی۔ ”اپنے ہاتھ اوپر اٹھاؤ۔!“

وہ چونک کر مڑے.... ڈاکٹر کی سیکریٹری کورنیلیا نامی گن سنبھالے کھڑی تھی.... ڈاکٹر کے

علاوہ اور سب کے ہاتھ اٹھ گئے اور ڈاکٹر نے غصیلی آواز میں لڑکی سے کہا ”اتنی جلد بازی کی کیا

ضرورت تھی۔!“

”کھیل ختم ہو چکا ہے!“ لڑکی بولی۔ ”یہ بزدل چھپا سورا نکلا.... اب انہیں ختم ہی کر دینا بہتر

ہو گا۔!“

”نہیں.... بہتر طریقہ یہ ہو گا کہ ان کا علاج کر کے انہیں واپس کر دیا جائے ورنہ یہاں سے

بھاگنا پڑے گا....!“ ڈاکٹر نے بے حد نرم لہجے میں کہا۔!

”یہ سب کیا ہو رہا ہے.... میں تو نہیں سمجھ سکتا....!“ پی مراد بھرائی ہوئی آواز میں بولا۔

اس نے ابھی تک ہاتھ نہیں اٹھائے تھے۔

”تم بھی اپنے ہاتھ اٹھاؤ.... سب کا علاج ہوگا....!“ ڈاکٹر نے ہنس کر کہا۔

اچانک پھر ایک نسوانی آواز آئی.... نامی گن زمین پر ڈال دو.... ورنہ ریوالور کی گولی تمہارے دل میں سوراخ کر دے گی....! کورنیلیا کے پیچھے روشنی کھڑی نظر آئی تھی.... اس کے ہاتھ سے نامی گن چھوٹ پڑی لیکن دوسرے ہی لمحے میں ڈاکٹر الگھم نے اس پر قبضہ کرنے کے لئے چھلانگ لگائی۔

عمران نے بھی دیر نہیں لگائی تھی.... مگر وہ بھی اس پر ہاتھ نہ ڈال سکا۔ کیونکہ دونوں کے سر آپس میں ٹکرا کر رہ گئے تھے.... ادھر روشنی نے کورنیلیا کے بال مٹھی میں جکڑ کر جھٹکا جو دیا تو وہ دور جاگری۔

فیاض اور اس کے ماتحت ڈاکٹر الگھم پر ٹوٹ پڑے تھے.... لیکن ٹھیک اسی وقت جب نامی گن عمران کے ہاتھ میں آئی.... ڈاکٹر ان تینوں کو جھٹک کر دوسرے کمرے میں جاگھسا.... دروازہ زوردار آواز کے ساتھ بند ہوا تھا.... اور بولٹ سرکنے کی بھی آواز آئی تھی.... عمران نے بند دروازے پر نامی گن سے فائرنگ شروع کر دی.... دوسری طرف روشنی نے کورنیلیا کو قابو میں کر کے اس کے منہ پر تھپڑوں کی بارش کر دی تھی۔

دروازے میں سوراخ ہوتے رہے.... ادھر سے اس کمرے میں پہنچنے کے لئے اور کوئی راستہ نہیں تھا....! فیاض نے اپنے آدمیوں سے کہا کہ وہ باہر نکل کر عمارت سے نکاسی کے راستوں کی نگرانی کریں۔!

”تم اسے نہیں پاسکو گے...!“ دفعتاً کورنیلیا چیخی ”وہ ذرا سی دیر میں تم سب کو فنا کر دے گا۔!“ روشنی اُسے بُری طرح رگڑے ڈال رہی تھی.... عمران نے اس سے کہا ”اس کے ہاتھ پشت پر باندھ دو...!“

”تمہاری مدد کے بغیر یہ ناممکن ہے....!“ روشنی نے جواب دیا۔

”فیاض.... دیکھو....!“ کہتا ہوا.... عمران باہر نکل گیا۔!

فیاض کی مدد سے روشنی نے کورنیلیا کے ہاتھ رومال سے باندھ دیئے۔!

وہ چیخے جا رہی تھی ”اگر مجھے کوئی گزند پہنچا تو ڈاکٹر پورے شہر کو اڑا دے گا۔ تم اب اسے نہیں

پاسکتے....!“ پھر وہ پاگلوں کی طرح ہنسنے لگی تھی۔

فیاض نے روشی سے کہا۔ ”تم اسے مسز گوہن کے گھر لے جاؤ....! ہم ابھی آرہے ہیں۔!“
 ”میں اس قسم کا کوئی خطرہ مول نہیں لے سکتی کیپٹن.... بہتر ہوگا کہ اسے فی الحال اپنی گاڑی میں ڈالنے اور میں یہیں ٹھہر کر اس کی نگرانی کرتی رہوں گی۔ ویسے میرے پاس ریوالور نہیں ہے وہ فاؤنٹین پن تھا....!“

”آخر اسے مجبوظ الحواس کی تربیت کردہ ہو....! اچھی بات ہے اسے گاڑی تک لے چلو....!“
 روشی اسے دھکیلتی ہوئی باہر لائی لیکن ابھی گاڑی کا دروازہ بھی نہیں کھول پائی تھی کہ کسی طرف سے اچانک فائر ہوا۔ گولی فیاض کی گاڑی پر پڑی تھی۔

”لیٹو.... لیٹ جاؤ....!“ فیاض دونوں کوزمین پر گر اتا ہوا بولا اور خود بھی ان کے قریب ہی گر گیا۔!

روشی نے لڑکی کا منہ دبا رکھا تھا.... اور وہ بُری طرح چل رہی تھی۔ فائر پھر ہوا۔ اس بار بھی گولی گاڑی ہی پر لگی تھی پھر نامی گن گڑ گڑائی.... شاید عمران نے فائروں کے رخ کا اندازہ کر کے کسی طرف فائروں کی بوچھاڑ کی تھی اس کے بعد سناٹا چھا گیا۔
 ”چپ چاپ پڑی رہنا....!“ فیاض نے سرگوشی کی۔

یہ تینوں گہرے اندھیرے میں تھے۔ روشی نے عمارت سے نکلتے وقت برآمدے کی لائٹ آف کر دی تھی ورنہ اس جگہ قطعی محفوظ نہ ہوتے۔

ہپی مراد برآمدے میں کھڑا چیخ رہا تھا۔ ”ارے سب کہاں گئے۔!“ اور پھر شاید ڈاکٹر الٹھم کے ملازموں نے بھی چیخنا شروع کر دیا تھا۔

”بس اب نکل چلو....!“ فیاض اٹھتا ہوا بولا۔ پھر دونوں نے لڑکی کو کھینچ کر پچھلی سیٹ پر ڈالا اور روشی بولی۔ ”بس تم جاؤ.... میں اسے یہاں تنہا نہیں چھوڑ سکتی۔!“

”بچوں کی سی باتیں نہ کرو.... بیٹھ جاؤ.... میں ڈرائیو کروں گا.... کہیں یہ کوئی خطرناک حرکت نہ کر بیٹھے صرف ہاتھ ہی تو بندھے ہوئے ہیں.... میں نہیں چاہتا کہ الٹھم کے خلاف یہ شہادت بھی ضائع ہو جائے۔!“

”تم اس کے خلاف مجھ سے ایک لفظ بھی نہ کہلو اسکو گے....!“ لڑکی چیخی۔

بالآخر روشی کو کچھلی سیٹ پر بیٹھ کر دوبارہ اس کا منہ دبانا پڑا۔

کار اشارٹ ہو کر مسز گوہن کے فارم کی طرف مڑی۔ شاید ابھی چوتھائی راستہ بھی طے نہ کیا ہو گا کہ بائیں جانب والی جھاڑیوں کے سلسلے میں ایک فائر ہوا اور گاڑی کا پچھلا ٹائر دھماکے کے ساتھ برست ہو گیا.... گاڑی روک دینی پڑی ساتھ ہی فیاض بغلی ہولسٹر سے ریو اور نکالتا ہوا دوسری طرف اتر گیا۔ روشی بھی اتنی احمق نہ تھی کہ بیٹھی ہی رہ جاتی.... لڑکی نے یہ احوال دیکھے تو پھر چیخنے لگی لیکن اس کے بعد کوئی فائر نہ ہوا.... روشی اور فیاض گاڑی سے کچھ اور دور کھسک کر جھاڑیوں میں جا چھپے تھے.... تاروں کی چھاؤں میں گاڑی نظر آرہی تھی اس کے آس پاس کوئی موجود ہو تا تو وہ بھی دکھائی دے جاتا لیکن روشی سوچ رہی تھی کہ اگر کوئی مخالف سمت سے گھٹنوں کے بل چلتا ہوا گاڑی تک پہنچے تو انہیں کانوں کان خبر نہ ہوگی.... اس نے آہستہ سے اپنا خیال فیاض پر بھی ظاہر کر دیا لیکن فیاض بے حس و حرکت بیٹھا رہا۔



فائر اور ٹائر پھٹنے کی آواز ہی نے عمران کو اس طرف متوجہ کر دیا تھا.... اس نے اپنا رخ بدل دیا.... اس سے پہلے وہ گاڑی کے اشارٹ ہونے کی آواز بھی سن چکا تھا.... پھر وہ ٹھیک اس وقت وہاں پہنچا جب ایک متحرک سایہ جھکا ہوا فیاض کی گاڑی کی طرف بڑھ رہا تھا۔ عمران نامی گن کو صرف ایک ہاتھ سے سنبالے ہوئے سینے کے بل ریٹکتا ہوا سائے کی طرف بڑھنے لگا۔

گاڑی سے سائے کا فاصلہ بمشکل ایک فٹ رہ گیا ہو گا کہ عمران نے اس کے سر پر نامی گن کے دستے سے وار کیا جو اندازے کی ذرا سی غلطی کی بنا پر خالی گیا.... سایہ الٹ کر اس سے لپٹ پڑا تھا۔

نامی گن عمران کے ہاتھ سے چھوٹ پڑی۔

”الٹھم تم بچ نہیں سکتے....! جدوجہد فضول ہے۔“ عمران نے اس کی گرفت کا توڑ کرتے ہوئے کہا۔

”گھبرانا نہیں....! میں موجود ہوں....!“ دوسری طرف سے فیاض کی آواز آئی اور الٹھم کا حملہ پہلے سے بھی شدید ہو گیا.... یہ دونوں تو گتھے ہی ہوئے تھے۔ فیاض بھی الٹھم سے چٹ گیا۔

”تم ہٹ جاؤ فیاض....!“ عمران بولا۔

”بیوقوفی کی باتیں نہ کرو....!“ فیاض نے کہا۔

حالانکہ حماقت فیاض ہی سے سرزد ہوئی تھی۔ لپٹ پڑنے کی بجائے۔ اسے ریوالور کی دھمکی سے الگ کرنے کی کوشش کرنی چاہئے تھی۔ لیکن فتح کا سہرا اپنے سر باندھنے کے جوش میں اس نے عقل ہی رخصت کر دی.... پھر وہی ہوا جیسا کہ ایسے حالات میں ہوتا ہے.... عمران کی گرفت کسی قدر ڈھیلی پڑی ہی تھی کہ وہ دونوں کی گرفت سے نکل گیا۔ روشی نے اسے گاڑی کے پیچھے والی جھاڑیوں میں چھلانگ لگاتے دیکھا تھا۔ اس طرف جھاڑیوں کا سلسلہ دور تک پھیلتا ہوا گئے کے کھیتوں سے جاملتا تھا.... ذرا دیر تلاش جاری رہی پھر عمران نے گردن جھٹک کر کہا۔ ”جنہم میں جائے.... مجھے کیا میں تو صرف ظفر الملک کی صفائی پیش کرنا چاہتا تھا وہ کرچکا....!“

کچھ دیر بعد وہ سب روشی کی گاڑی میں مسز گوہن کی رہائش گاہ تک پہنچے تھے۔ فیاض کے دونوں ماتحت بھی ساتھ تھے.... یہی مراد بجائے کدھر نکل بھاگا تھا۔ کورنیلیا کے ہاتھ اب بھی پشت پر بندھے ہوئے تھے۔ عمران نے اس کا بازو پکڑ کر فیاض کے حوالے کرتے ہوئے کہا۔ ”اب اس سے خود ہی پوچھ لو کہ یہ ظفر الملک اور جیمس کو کب سے جانتی ہے۔!“

”کیا مطلب....؟“

”اسی کے لئے تم نے مجھے دھوکہ دیا تھا خود ہی شاہ آباد کے اسٹیشن انچارج کو فون پر ہدایت دی کہ دونوں کو چھوڑ دیا جائے اور پھر مکر گئے.... مقصد یہی تھا کہ ان دونوں کو کسی سازشی گروہ سے متعلق ثابت کر کے مجھے اس کیس میں پوری طرح دلچسپی لینے پر مجبور کر دو۔!“

”لیکن یہ ریٹولیمز تو نہیں ہے....!“ فیاض بے ساختہ بولا۔

”دل کی آنکھوں سے دیکھو عزیزان جان کپتان....!“ عمران بائیں آنکھ دبا کر بولا۔

”مت بکواس کرو....!“

”اسے لیبارٹری میں لے جا کر اس کے بال کیمیکلز سے دھلواؤ.... سیاہ خضاب اتر جائے گا اور آخرت کی رنگت کے سے بال نکل آئیں گے۔ پھر ناک کے نتھنوں پر چپکے ہوئے پلاسٹک کے ٹکڑوں پر بھی دھیان دینا.... میرا کام ختم.... ریٹولیمز ہی کے لئے تو تم نے مجھے اس راہ پر ڈالا تھا۔!“

گفتگو اردو میں ہو رہی تھی دفعتاً فیاض نے لڑکی سے پوچھا۔ ”تم ریٹولیمز ہو....؟“

”نہیں....!“ وہ حلق پھاڑ کر چیخی اور عمران بے تحاشہ ہنس پڑا۔ پھر بولا ”رچرڈسن کے یہاں ان دونوں کو دیکھ کر تم چکر میں پڑ گئی تھیں۔ اسی لئے انہیں پولیس کے حوالے کر دینے کی

بجائے اپنے ساتھ یہاں لائی تھیں۔ کیا انکھم انہیں لگا کر یہی نہیں پوچھتا رہا تھا کہ کیا وہ تمہیں جانتے ہیں۔!“

”اوہ.....!“ وہ مٹھیاں بھینچ کر چیخی..... ”میں نہیں جانتی تھی کہ تم اتنے خبیث ہو..... ورنہ سب سے پہلے تمہارا ہی خاتمہ کر دیا جاتا۔!“

”جس طرح کرنل کا خاتمہ کیا تھا..... کیوں! بس ایک ننھی سی زہریلی سوئی کافی ہوتی۔!“

”یہ سب کیا ہو رہا ہے..... خدارا مجھے بتاؤ.....!“ مسز گوہن کانپتی ہوئی آواز میں بولی۔

”کہانی کا پہلا حصہ تو تم ہی سناؤ گی مسز گوہن.....!“

”وہ..... وہ..... ہاتھ.....!“

”وہ ہاتھ میرا فلٹ ہیٹ اس لئے لے گیا کہ میں نے اس کے استر میں تمہارا طلسمی گلوبند چھپا دیا تھا..... اگر وہ تمہارے گلے میں پڑا ہوتا تو تم اس وقت فرش پر پڑی ہو تیں وہ ہاتھ جتنی قوت سے چیزوں کو گرفت میں لیتا ہے گلا گونٹنے کے لئے کافی ہوتی ہے۔!“

”کیا کہہ رہے ہو.....!“ فیاض اسے گھورتا ہوا بولا۔

”وہ ریڈیائی لہروں کے ذریعہ اپنے ریسورسک پہنچایا جاتا ہے اور ریسورس کو گرفت میں لے کر اس سمیت اپنے مستقر کو روانہ ہو جاتا ہے..... انکھم کے پاپ میں کوئی ننھا سا ریسورس موجود تھا۔ ویسا ہی ریسورس اس نے مسز گوہن کے گوبند میں ٹانگ کر واپس کیا تھا..... وہ اچھی طرح جانتا تھا اس پریشانی کے عالم میں مسز گوہن اسے فوری طور پر پہن لے گی۔!“

عمران بل بھر کے لئے رک کر فیاض کو گلوبند کی طلسم بندی کی کہانی سننے لگا پھر بولا ”انکھم نے اس ہاتھ کو آدمیوں پر آزمانے سے پہلے مسز گوہن کے بندروں پر آزمایا تھا۔ تجربے کی کامیابی کا یقین ہو جانے کے بعد رچرڈ سن کا نمبر آیا پھر چونکہ مسز گوہن خود انکھم کی طرف سے مشتبہ ہو گئی تھیں اس لئے اس نے انہیں ختم کر دینے سے پہلے وہ ہاتھ خود پر بھی آزمایا اس طرح کہ وہ صرف اس کا پاپ لے جاسکے یہ ڈرامہ میری اور ہی مراد کی موجودگی میں کھیلا گیا تاکہ سندرہ بے اور وقت ضرورت کام آئے۔ یہی مراد بے چارہ ان حالات سے بے خبر ہے اس کی آواز ضرور تمہاری ہی سی ہے، لیکن لہجہ بالکل مختلف رکھتا ہے۔ وہ خواہ مخواہ ہمارے شبہات کا شکار رہا۔

عمران کے خاموش ہوتے ہی فیاض مسز گوہن کی طرف مڑا۔

”آپ کو کس بات کا شبہ تھا اس پر....؟“

”م.... میں مجبور ہوں.... اس سلسلے میں کچھ بھی نہ بتا سکوں گی۔!“

”تو گویا آپ ایک مجرم کا تحفظ کرنا چاہتی ہیں۔!“

”یہ بات نہیں.... میں اپنی تنظیم کے سربراہ کی اجازت کے بغیر ایک لفظ بھی زبان سے نہیں نکال سکتی۔!“

”اوہو....!“ عمران اسے گھورتا ہوا بولا۔ ”تو انکھم کسی دوسری تنظیم سے متعلق تھا۔!“

”یقیناً یہ تو اب ظاہر ہوا ہے ورنہ پہلے یہی سمجھا جاتا تھا کہ وہ ہم ہی میں سے ہے۔!“

”کرنل اور رچرڈ سن آپ کی تنظیم سے متعلق تھے....؟“

”ہاں.... اس حد تک میں بتا سکتی ہوں کہ ریٹا اور انکھم کی چوری چھپے ملاقاتوں سے میں نے یہی اندازہ لگایا تھا۔ میں نے کرنل کو اس سے مطلع کیا تھا اور وہ ریٹا پر کڑی نظر رکھنے لگا تھا۔ انکھم نے یہی ظاہر کرنے کی کوشش کی تھی کہ عورت اس کی کمزوری ہے لیکن وہ درپردہ کچھ اور تھا۔ ریٹا ولیمز حقیقتاً انکھم ہی کی تنظیم سے تعلق رکھتی تھی۔ اچانک ایک دن یہ ہماری تنظیم سے متعلق کچھ اہم کاغذات کرنل کی تحویل سے اڑا کر غائب ہو گئی.... کرنل پہلے تو خود اسے تلاش کرتا رہا پھر مقامی پولیس سے مدد کا طالب ہوا.... اس کے بعد کیا ہوا آپ جانتے ہی ہیں۔!“

”لیکن رچرڈ سن اور آپ کیوں....؟“

”غالباً وہ یہاں کی تنظیم کے سارے ارکان کو اسی طرح ختم کر دینا چاہتا تھا۔!“

”بہر حال دو تنظیموں کے جھگڑے کی بنا پر یہاں دو قتل ہوئے ہیں۔ اس لئے دونوں ہی ملزم گردانی جائیں گی۔!“ فیاض بول پڑا۔

”یقین کیجئے.... میں محبت و وطن عیسائی عورت ہوں.... یہاں کی شہریت رکھتی ہوں اور

یہی میرا وطن ہے.... میری تنظیم ملکی مفاد کے خلاف کچھ نہیں کر رہی۔!“

”لیکن.... یہ جھگڑا بھی غیر قانونی ہے۔!“

”کیپٹن فیاض....!“ دفعتاً عمران نے ناخوش گوار لہجے میں کہا۔ ”ملزمہ ریٹا یہاں موجود ہے

تم اسے لے جا سکتے ہو۔!“

”مسز گوہن....!“

”نہیں.... مسز گوہن کو یہاں سے کوئی ہلا بھی نہیں سکتا.... اتنا یاد رکھو.... اگر میں تمہاری مدد نہ کرتا تو رینا ولیمز تمہارے ہاتھ نہیں لگ سکتی تھی.... اسے لے جاؤ.... مسز گوہن کا ذکر تک تمہاری رپورٹ میں نہ آنا چاہئے۔ رینا سے اس کی تنظیم کے بارے میں تم بہت کچھ معلوم کر سکو گے۔!“ عمران نے کہتے کہتے اچانک رینا پر چھلانگ لگائی ساتھ ہی ایک فائر بھی ہوا تھا.... گولی سامنے الماری کا شیشہ توڑ گئی۔

پھر وہ رینا پر اچھل کر دروازے کی طرف لپکا اتنے میں پھر ایک فائر ہوا.... اور باہر سے ایک چیخ سنائی دی۔ فیاض بھی بوکھلا کر باہر نکل آیا۔ تھوڑے ہی فاصلے پر اس کا ایک ماتحت زخمی پڑا تھا اس کے دائیں بازو پر گولی لگی تھی اور دوسرا اسے اٹھانے کی کوشش کر رہا تھا۔

”اس نے کھڑکی سے اندر فائر کیا تھا....!“ دوسرا ماتحت اسے چھوڑ کر اٹھتا ہوا بولا ”ہم پوری طرح چوکس تھے جناب اسے پکڑنا چاہا لیکن وہ دوسرا فائر کر کے بھاگ گیا۔!“
فیاض بے بسی سے چاروں طرف اندھیرے میں گھورنے لگا۔ عمران کا کہیں پتہ نہ تھا.... روشی بھی باہر نکل آئی.... فیاض کا زخمی ماتحت اٹھ بیٹھا تھا۔!

”اس نے رینا پر فائر کیا تھا....!“ روشی بھرائی ہوئی آواز میں بولی۔ ”وہ پاگل کسی دن اپنی جان ضرور گنوائے گا۔!“

”چلو.... اندر چلو۔!“ فیاض نے اپنے زخمی ماتحت کو سہارا دے کر آگے بڑھتے ہوئے کہا۔!
”ابھی تک وہ فورس نہیں پہنچی تھی جس کے لئے اس نے مسز گوہن کے یہاں سے ہیڈ کوارٹر کو فون کیا تھا.... رینا فرش پر بیٹھی سسکیاں لے رہی تھی۔!

فیاض نے اس کی طرف توجہ دیئے بغیر نامی گن اٹھائی اور باہر نکل کر برآمدے کی لائٹ آف کر دی.... اس کے بعد وہ برآمدے ہی میں ٹھہرا رہا تھا۔

”اس نے تمہیں مرنے سے بچالیا....!“ روشی نے رینا کے شانے پر ہاتھ رکھ کر کہا۔ ”کیا تم بتا سکو گی کہ ڈاکٹر انکمہم روپوشی کے لئے کہاں جائے گا۔!“

”میں نہیں جانتی.... جانتی ہوتی تب بھی نہ بتاتی۔ کیا تم ذرا دیر کے لئے میرے ہاتھ نہیں کھول سکتیں۔!“

”ہر گز نہیں.... میں تمہیں خود کشی نہیں کرنے دوں گی۔!“

”لیکن کوئی میری زبان بھی نہیں کھلوا سکے گا!“ رینا ولیمز نے طویل سانس لے کر کہا۔
 مسز گوہن بیٹھی کچھ سوچ رہی تھی۔ اچانک چونک پڑی اور اٹھ کر فون پر کسی کے نمبر ڈائل کرنے لگی۔

”ہیلو....!“ اس نے ماؤتھ پیس میں کہا۔ ”میں مسز گوہن بول رہی ہوں۔! الٹھم ہی کالی بھیڑ ثابت ہوا.... سب کو مطلع کر دو کہ اب کوئی ٹائی کی گرہ پر اشارہ نہ لگائے ورنہ رچرڈ سن ہی کی طرح موت کے گھاٹ اتر جائے گا۔! الٹھم نکل بھاگا ہے.... پولیس اس کے پیچھے ہے بس تفصیل پھر بتائی جائے گی۔!“

ریسیور رکھ کر وہ پھر اپنی جگہ آ بیٹھی.... روشنی نے کہا۔ ”تمہیں پولیس کی موجودگی میں ایسا نہ کرنا چاہئے تھا۔ اب میں تفصیل معلوم کرنے پر مجبور ہوں۔!“
 ”شک.... کیوں.... تت تمہارا وہ پاگل دوست....!“
 ”پاگل نہ کہو.... یہاں کا بہت بڑا دماغ ہے۔!“
 ”بے شک.... بے شک.... اسے تسلیم کرنا پڑے گا۔!“
 ”تفصیل مسز گوہن....!“

”یہ تجویز الٹھم ہی کی تھی کہ ہماری تنظیم سے تعلق رکھنے والے سارے مرد اپنی اپنی ٹائی کی گرہ پر پیتل کے اشارہ لگایا کریں تاکہ آپس میں پہچانے جاسکیں اور وہ اشارہ بھی خود اسی نے فراہم کئے تھے۔ خود بھی لگاتا تھا۔ تمہارے دوست نے اس ہاتھ کے رسیورز کے بارے میں جو انکشاف کیا ہے اس کے مطابق وہ اشارہ ہی رچرڈ سن کی موت کا باعث بنا ہو گا۔!“
 ”تنظیم کے بارے میں کچھ نہ بتاؤ گی....؟“

مسز گوہن نے اس سوال پر خاموشی اختیار کر لی۔!
 رینا ولیمز اسے غصے اور نفرت سے گھورے جا رہی تھی۔
 اتنے میں عمران کی آواز سنائی دی ”میں آ رہا ہوں.... کہیں فائر نہ کر بیٹھنا پکتان صاحب۔!“
 پھر وہ اندر آیا تھا.... کیپٹن فیاض ٹائی گن سنبھالے اس کے پیچھے تھا۔

”مسز گوہن....!“ عمران نے بڑے شرمیلے انداز میں کہا۔ ”کیا ہم کہیں الگ چل کر ذرا دیر گفتگو کر سکتے ہیں....؟“

”اب نہیں ہو سکتا....!“ فیاض جھنجھلا کر بولا۔

”دیکھو.... تمہارا ماتحت زخمی ہے.... اس کے لئے فرسٹ ایڈ ضروری ہے۔!“
 ”نہیں....!“

”اچھا تو سنو.... کیپٹن فیاض.... میں بتاتا ہوں کہ مسز گوہن کٹرنڈ ہی عیسائیوں کی اس تنظیم سے تعلق رکھتی ہے جو دنیا پر صیہونی غلبے کے خلاف جدوجہد کر رہی ہے۔!“
 ”تت.... تم کیا جانو....!“ مسز گوہن بوکھلا کر بولی۔

”تمہارا اتنا ہی کہنا کافی تھا.... کہ تم ایک محب وطن عیسائی ہو۔! صیہونیت ساری دنیا پر اپنی بالادستی چاہتی ہے.... اس کے خلاف کام کرنے والی کوئی بھی تنظیم ہماری دشمن نہیں ہو سکتی۔!“
 ”لیکن یہ کشت و خون....!“

”تم فی الحال صرف ریٹولیمز سے سروکار رکھو.... جب تک انکھم ہاتھ نہ آجائے تمہاری رپورٹ میں مسز گوہن کی طرف ہلکا سا اشارہ بھی نہ ہونا چاہئے۔!“

”ہوں.... اچھا.... لیکن تم علیحدگی میں کیا باتیں کرنا چاہتے تھے۔!“
 ”اب کچھ بھی نہیں.... جو مسز گوہن سے سننا چاہتا تھا خود کہہ چکا ہوں.... تمہاری وہ فورس ابھی تک نہیں پہنچی۔!“

”پھر رنگ کرتا ہوں....!“ فیاض کہتا ہوا فون کی طرف بڑھا ہی تھا.... کہ پی مراد اندر گھس آیا۔ اس کے سارے کپڑے پھٹے ہوئے تھے.... اور جگہ جگہ سے خون رس رہا تھا۔
 وہ سب اس کی طرف متوجہ ہو گئے.... لیکن وہ صرف عمران کو گھورے جا رہا تھا۔!
 ”تت.... تم آخر ہو کیا بلا....!“ وہ بالآخر بولا۔

”اندرونی ہی.... تم اب تک کہاں تھے....؟“
 ”جھاڑیوں میں چھپتا پھر رہا تھا.... اور باہر تاریکی میں جھینگڑ جھانگڑیں جھانگڑیں کئے جا رہے تھے۔!“